



د پوهنې وزارت

د تعلیمي نصاب، د ښوونکو د روزنې او د ساینس د مرکز معینیت
د تعلیمي نصاب د پراختیا او درسي کتابونو د تالیف عمومي ریاست

بیولوژی

B I O L O G Y

ټولګه اته



د چاپ کال: ۱۳۹۶ هـ. ش.

د درسي کتابونه د پوهنې په وزارت پورې اړه لري،
په بائرامر کې يې اخیستنه او خرڅونه په کله منع ده.
له سر غړوونکو سره قانوني چلند کيږي.
moe.curriculum@gmail.com





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زړه وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت
د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

بیولوژي

B i o l o g y

ټاټم ولگی

د چاپ کال: ۱۳۹۶ هـ. ش

مولفان:

سید موجود شاه سیدي د پوهنې وزارت د درسي کتابونو د تالیف د پروژې د ټیم غړی
حیات الله ناصر د پوهنې وزارت د علمي شورا او د درسي کتابونو د تالیف د پروژې غړی.
پوهندوي عبدالقدوس ندیمي، د تعلیم او تربیې د پوهنتون استاد
سر مؤلف علي الله جلیل د تعلیمي نصاب د پراختیا او درسي کتابونو د تالیف د ریاست علمي غړی.
مؤلف غلام حسین سلیمانزی، د تعلیمي نصاب د پراختیا او درسي کتابونو د تالیف د ریاست علمي غړی
د سر مؤلف مرستیال غلام نقشبند خالقي د تعلیمي نصاب د پراختیا او درسي کتابونو د تالیف د ریاست
علمي غړی
مؤلف ترینا ستار محب زاده، د تعلیمي نصاب د پراختیا او درسي کتابونو د تالیف د ریاست علمي غړی

علمي ایدیت:

داکتر محمد صابر د درسي کتابونو د تالیف د پروژې غړی.

د ژبي ایدیت:

محمد قاسم هیله من د پوهنې وزارت د تعلیمي نصاب د درسي کتابونو د پروژې د ډلې غړی

د څېړنې او تدقیق کمیټه:

پوهنوال دکتور عبدالهادی ستانکزی د تعلیم او تربیې د پوهنتون استاد
پوهنمل اسد الله فروغ د تعلیم او تربیې د پوهنتون استاد

دیني، سیاسي او فرهنگي کمیټه:

- مولوي عبدالصبور عربي
- دکتور محمد يوسف نیازی
- حبیب الله راحل د پوهنې وزارت سلاکار د تعلیمي نصاب د پراختیا په ریاست کې.

د څارنې کمیټه:

- _ دکتور اسدالله محقق د تعلیمي نصاب د پراختیا او د ښوونکو د روزنې معین.
- _ دکتور شېر علي ظریفی د تعلیمي نصاب د پراختیا د پروژې رئیس.
- _ دکتور محمد يوسف نیازی د تعلیمي نصاب د پراختیا او درسي کتابونو د تالیف لوی ریاست سرپرست.

طرح او دیزاین: رحمت الله غفاري

د چاپ د سمون چارې: محمد کبير حقميل د پوهنې وزارت د نشراتو او اطلاعاتو رئیس

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوني د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جلدې مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

لړلیک



۱	لومړۍ څپرکۍ د ژونديو موجوداتو طبقه بندي	۱
۴_۲	د طبقه بندي تاريخچه	۲
۸_۴	په شپږو عالمونو باندې د ژونديو موجوداتو طبقه بندي	۳
۸_۷	د لومړۍ څپرکۍ لنډيز، د لومړي څپرکي پوښتنې	۴
۹	دويم څپرکي له ويروسونو څخه تر فنجانو پورې	۵
۱۱-۱۰	ويروس	۶
۱۳_۱۱	بکتریا	۷
۱۴	پروتستا	۸
۱۶_۱۵	الجي	۹
۱۷_۱۶	فنجي	۱۰
۱۸	ډبرگلی (گل سنگ)	۱۱
۲۰_۱۹	د دويم څپرکي لنډيز، د دويم څپرکي پوښتنې	۱۲
۲۱	د درېم څپرکي د نباتاتو ډلبندي (طبقه بندي)	۱۳
۲۳_۲۲	د نباتاتو ځانگړتياوې	۱۴
۳۲_۲۴	د نباتاتو ډلبندي	۱۵
۳۶	د زړو لرونکو، نباتاتو اهميت	۱۶
۳۸_۳۷	د درېم څپرکي لنډيز، د درېم څپرکي پوښتنې	۱۷
۳۹	څلورم څپرکي د ژوو (حيواناتو) ډلبندي	۱۸
۶۲_۴۰	د ژوو ځانگړتياوې	۱۹
۶۲	د افغانستان تي لرونکي او الوتونکي حيوانات	۲۰
۶۲	د کبانو، الوتونکو او تي لرونکو اقتصادي اهميت	۲۱
۶۴_۶۳	د څلورم څپرکي لنډيز، د څلورم څپرکي پوښتنې	۲۲
۶۵	پنځم څپرکي طبيعي سرچينې او د هغوی ساتنه	۲۳
۷۱_۶۶	طبيعي زېرمې	۲۴
۷۲_۷۲	د طبيعي زېرمو ساتنه	۲۵
۷۵	د پنځم څپرکي لنډيز، د پنځم څپرکي پوښتنې	۲۶

سریزه

گرانو زده کوونکو، تاسې هره ورځ د راډیو، ټلوېزیون، ورځپاڼو او مجلو له ليارې د مختلفو ناروغيو، لکه: انفلوانزا، ایډز یا د ښارونو د هوا د ککړتیا، د چاپېریال د ککړتیاوو د مختلفو ډولونو، د نشه یي توکو زیانونو، د انسانانو د روغتیا لپاره د میوو او سبو د گټو او نورو په هکله خبرونه اورېدلي یا لوستي دي، ښایي له ځینو پوښتنو سره مخامخ شی، لکه:

آیا پوهېږئ ولې ناروغ کېږئ او ډاکټر ته ځئ؟ هغه نیالگي چې مو کرلي دي څو میاشتي وروسته پکې توپيرونه لیدلای شی؟ ولې اولاد مور او پلار ته ورته والی لري؟ پورتنیو او دې ته ورته نورو پوښتنو ته د بیولوژي علم ځواب وایي.

هغه علم چې ژوندي موجودات او له چاپېریال سره د هغوی متقابلې عملیې څیړي د بیولوژي په نامه یادېږي. بیولوژي د طبیعي علومو یوه څانگه ده. ددې علم مطالعه مور سره د ژونديو موجوداتو په جوړښت، ځانگړتیاوو او پیژندنه کې مرسته کوي. د چاپېریال او شخصي حفظ الصحې رعایت او مناسب خوراک چې زموږ د صحت او سلامتیا د ساتلو لامل کېږي، لارښونه کوي ځان او خپل چاپېریال ښه وپيژنو. د بیولوژي کتاب داسې لیکل شوی دی، چې گرانو زده کوونکو لپاره په زړه پورې موضوعگانو او مضمونونو د وضاحت او ښې څرگندتیا او درک وړ وي او تاسو سره به د حقایقو او مفهمونو په پوهېدلو کې مرسته وکړي. په دې کتاب کې د لابښې څرگندتیا په موخه انځورونه، جدولونه، فعالیتونه او اضافي معلومات راوړل شوي دي. د یادولو وړ ده چې د بیولوژي علم د پلټنې، مشاهدې او تجربو پر بنسټ ولاړ دی. نشو کولای مطالب، مشاهدې او تجربې او د لازمو مهارتونو د سرته رسولو څخه پرته یوازې حافظې ته وسپارو؛ له دې کبله ددې کتاب په هر څپرکي کې فعالیتونه په پام کې نیول شوي دي. د هغې په سرته رسولو سره لاندې ټکي په پام کې ولرئ.

په ځینو فعالیتونو کې د هغې پوهې له مخې چې د درس له متن څخه یې لاس ته راوړئ، له تاسو څخه غوښتل شوي دي چې له متن څخه یې لاس ته راوړئ، له تاسو څخه غوښتل شوي دي چې یوې یا څو پوښتنو ته ځواب ووايست. په ځینو نورو فعالیتونو کې ستاسو او ستاسو د ټولگيوالو د بحث لپاره موضوع مطرح شوې ده چې په باره کې یې یو تر بله خپل نظرونه وړاندې کړئ او پایله یې نورو ته ووايي.

د دستور العمل پر بنسټ یو شمېر فعالیتونه تاسو ته درکړل شوي دي چې د هغې مطابق کړنه وکړئ، تجربې سرته ورسوئ او پایلې یې خپل محترم ښوونکي ته ووايست.

د اتم ټولگي د بیولوژي کتاب پنځه څپرکي لري چې عمده مفاهیم یې عبارت دي:

د ژونديو موجوداتو ډلبندي، له وېرسونو څخه تر فنجیانو پورې، د نباتاتو ډلبندي، د ژوو ډلبندي، طبیعي زېرمې او د هغوی ساتنه.

هیله من یو د پورته هر یو مفهوم په باره کې د هغوی په جزیاتو باندې زیاته پوهه ترلاسه کړئ.

د ژوند یو موجوداتو طبقه بندی (classification of living things)

که چېرې د سپورتې توکو هټی مو درلودلای څنگه به مو د مختلفو لوبوسامانونه په گروپونو ویشل؟ بڼایې بوټونه، پنډوسکې، د والیبال جال او نور مو په جلا جلا الماریوکې ځای په ځای کړی وای. یا که د خوراکي توکو مغازه مو درلودلای د خوړو توکي لکه غوښې، ډوډۍ او خواره به مو په جلا جلا الماریوکې ایښودلي وای. ولې؟ دا ځکه، که چېرې شیان په ترتیب او د گډو و ځانگړتیاوو له مخې په ټاکلو ځایونوکې کیښودل شي ژر او د وخت له ضایع کیدو پرته پیدا کیري؛ په تیره بیا که د شیانو شمېر زیات وي او په غیر منظم ډول ځای په ځای شوي وي، پیدا کول یې گران دي. د ژونديو موجوداتو د طبقه بندی په وخت کې عین مشکل موجود دی. که چېرې ژوندي موجودات د مشترکو صفاتو او خواصو د اصولو له مخې طبقه بندي شوي نه وای د ډول ډول ژونديو موجوداتو د ټولو نوعو پیژندل به ممکن نه وای. له دې کبله بیولوژي پوهانو د کار د اسانتیا او ژر پیژندنې لپاره ژوندي موجودات په ډول ډول گروپونو ویشلي دي. ساینس پوهانو ژوندي موجودات څنگه طبقه بندي کړل؟ د ژونديو موجوداتو طبقه بندي څه اهمیت لري؟ ددې څپرکي له لوستلو وروسته به وکولای شئ چې دغسې پوښتنوته ځواب ورکړئ او په پای کې به تاسو د طبقه بندي تاریخچه، د نوم ایښودلو دوه گونی سیستم، د طبقه بندي سوبې، او دا چې څنگه ساینس پوهانو ژوندي موجودات په شپږو عالمونو طبقه بندي کړل، آشناسئ.



(۱-۱) انځور د لینه تصویر

د طبقه بندی تاریخچه

څه د پاسه دوه زره کاله مخکې د ارسطو په نوم یوناني فیلسوف او طبیعت پېژندونکی له لومړیو کسانو څخه و، چې ژوندي موجودات یې طبقه بندي کړل. هغه ژوندي موجودات په دوو ډلو (ګروپونو) یعنې په حیواناتو او نباتاتو وویشل. نوموړي بیا حیوانات د اوسیدو د محیط له مخې په دريو ډلو وویشل. لومړی هغه حیوانات چې په وچې کې

ژوند کوي، دویم هغه حیوانات چې په اوبو کې ژوند کوي، دریم هغه حیوانات چې په هوا کې الوتلاي شي. همدارنگه نباتات یې په وښو، بوټو او ونو ویشلي دي. ساینس پوهانو د ارسطو طبقه بندي د سلګونو کلونو لپاره وکاروله. له دې وروسته چې زیات ژوندي موجودات وپېژندل شو د ارسطو د طبقه بندي له سیستم څخه لږه ګټه واخیستل شوه. ځکه ډیر ژوندي موجودات چې نوي کشف شول د ارسطو د طبقه بندي له سیستم سره یې سمون نه درلود. په ۱۷۳۵م کال کې کارلوس لینوس یا کارل لینه (Carolus Linnaeus) سویډنی بیولوژي پوه نوې طبقه بندي ته پراختیا ورکړه، چې تراوسه پورې د استفادې وړ ده. لینه په طبقه بندي کې هغه ژوندي موجودات، چې یوشان خواص یې درلودل، په عین ګروپ کې ځای کړل. لینه د ارسطو په طبقه بندي کې یوشمیر مهم تغیرات منځ ته راوړل. نوموړي نباتات او حیوانات په ډیرو ګروپونو وویشل. لینه د خپلې طبقه بندي په سیستم کې د نوعې د صفتونو له مخې د ژونديو موجوداتو لپاره داسې نومونه انتخاب کړل چې د هغوی صفتونه بیانوي.

د دوه ګوني نوم اېنسودني سیستم

لینه د هر ژوندي موجود لپاره یولایني نوم غوره کړ، چې له دوو یوناني کلمو څخه ترکیب شوی دی. د علمي نوم لومړی کلمه له جنس Genus څخه نماینده ګي کوي او په غټ توري پیلېږي. دویمه کلمه د

ژوندي موجود د نوعې نماینده ګي کوي او په کوچني توري پیلېږي. د بیلګې په توګه د سپین ګلاب علمي نوم روزا البا *Rosa alba* دی، چې (روزا) جنس نوم او (البا) د نوعې نوم دی. همدارنگه د صحرايي پیشو علمي نوم فیلیس کیتوس *Felis catus* دی او د لیوه نوم کنیس لوپس *Canis lupus* دی، چې کنیس د جنس نوم او لوپس د هغې نوعه ده. ساینس پوهان علمي نومونه نسبت



- معمولي نومونو ته، چې هره ورځ اخیستل کیږي، د لاندې دلایلو له مخې غوره بولي:
۱. تر بحث لاندې ژوندي موجود په اړه غلطې نه را منځته کیږي، ځکه دوه ژوندي موجودات هیڅکله عین علمي نوم نه لري، خو کیدای شي، چې دوه یا څو ژوندي موجودات عین معمولي نوم ولري.
 ۲. علمي نومونه کله ناکله بدلېږي. علمي نومونه په ټولې نړۍ کې یوازې په لاتیني ژبې لیکل شوي او لاتیني ژبه نه بدلېږي.



فکر وکړئ:

ساینس پوهانو پخوا ژوندي موجودات د حیواناتو او نباتاتو په ډلو کې شمېرل، ولې دا طریقه نوره نه په کایږي؟

د طبقه بندۍ پورونه (سویې):

نوعه (Species): د ژونديو موجوداتو په طبقه بندۍ کې ډیر وړوکی واحد له نوعې څخه عبارت دی. نوعه پخپلوکې ډیرې نژدې اړیکې لري. د یوځای کیدو په صورت کې کولای شي مثل (اولاد) تولید کړي. نوعه د طبقه بندۍ په سطحه کې له جینس څخه لاندې واقع ده.

جینس (Genus): د طبقه بندۍ هغه سطحه ده چې له کورنۍ (Family) څخه وروسته راځي او له څو نوعو څخه جوړېږي چې ټول یې گډې ځانگړتیاوې لري. همدارنگه مختلف جینسونه چې یوشان خواص ولري سره یوځای کیږي، کورنۍ (فامیلی) جوړوي. کورنۍ اردر (Order) جوړوي. اردرونه یوځای کیږي ټولگي Class او ټولگي (کلاسونه) یوځای کیږي فایلم (phylum) او فایلمونه عالم (Kingdom) جوړوي. د طبقه بندۍ اووه سوېې په لاندې ډول خلاصه کولای شو.

Kingdom	عالم
Phylum	فایلم
Class	کلاس
Order	ارډر
Family	فامیلی
Genuse	جینس
Species	نوعه

د طبقه بندۍ د پورتنیو اوو سوو پرینسټ کولای شو د هوسۍ او گلاب د طبقه بندۍ سوېې په

لاندي ډول وښايو.

د گلاب طبقه بندي			د هوسۍ طبقه بندي			گڼه
Plantae	نباتات	عالم	Animalia	حيوانات	عالم	۱
Spermatophyte	سپرماتوفايټ	فایلم	Cordata	کورډاتا	فایلم	۲
Dicotyledonous	دومشيمه	کلاس	Mammalia	تي لرونکي	کلاس	۳
Rosales	روزالس	ارډر	Artiodactyls	واښه خوړونکي	ارډر	۴
Rosaceae	روزاسي	فاميلي	Cervidae	سرويدي	فاميلي	۵
Rosa	روزا	جينس	Oducaileus	اودوکيلوس	جينس	۶
Rosa canine	روزاکنين	نوعه	Virginians	ورجينياس	نوعه	۷

فعاليت:




په لاندي جدول کې د دوو ژوو طبقه بندي درکې شوې ده. د طبقه بندي دواړه جدولونه سره پرتله کړئ. د دواړو ژوو ورته والی او توپيرونه د جدول له مخې په خپلو کتابچوکې وليکئ.

زمري	کورنۍ پيشو	گروپ
حيوان	حيوان	عالم
کورډاتا فقاريه	کورډاتا (فقاريه)	فایلم
تي لرونکي	تي لرونکي	کلاس
کارنيور (غوبه خوړونکي)	کارنيور (غوبه خوړونکي)	ارډر
فيليدي	فيليدي	فاميلي
پانتيرا	فيليس	جينس
ليو	ډوميسټيکا	نوعه

په شپږو عالمونو باندې د ژونديو موجوداتو طبقه بندي:

هغه ژوندي موجودات چې شنه دي او خپله خواړه پخپله جوړوي، په ډنډونوکې ژوند کوي او حرکت کولی شي. آیا دغه ژوندي موجودات حیوانات دي که نباتات یا د دواړو ترمنځ؟ ټول ژوندي موجودات سلگونه کلونه یا په نباتاتو یا په حیواناتو طبقه بندي شوي وو. خود وخت په تیریدو ساینس پوهانو ولیدل چې ځینې ژوندي موجودات لکه یوگلینا *Euglena* هم د نباتاتو او هم د حیواناتو خاصیتونه او ځانگړتیاوې لري.

نوڅنگه او څه ډول باید دغسې ژوندي موجودات طبقه بندي کړای شي؟
 ژوندي موجودات د هغوی د ځانگړتیاوو پربنسټ طبقه بندي کېږي. د بیلگې په ډول، یوگلینا شین رنگه ماده لري او خپل خواړه پخپله د ضیایي ترکیب د عملیې په واسطه جوړوي. دا ځانگړتیاوې موږ دې پایلې ته رسوي چې یوگلینا نبات دي. له بلې خوا یوگلینا د متروکې (Flagel) په واسطه حرکت کوي او هم کولای شي چې له نورو ژونديو موجوداتو څخه تغذیه وکړي. نو ویلای شو چې یوگلینا د حیواناتو له ډلې څخه ده. څرنگه چې لیدل کېږي یوگلینا نه د حیواناتو له ډلې څخه ده اونه د نباتاتو په ډله کې شامله ده، له دې امله ساینس پوهانو د طبقه بندي پر ابلم د پروتستا په نوم د یو بل عالم په زیاتولو سره حل کړ چې د یوگلینا غونډې ژوندي موجودات یې په هغه کې طبقه بندي کړي.



فکر وکړئ:



که چېرې ساینس پوهانو شاوخوا دوه میلیونه نوعې پیژندلې وای او دغه دوه میلیونه نوعې د ځمکې د مخ د ټولو نوعو فقط لس سلنې (فیصده) وای د ژونديو موجوداتو څو نوعو به د ځمکې پر مخ وجود درلودلای؟

د بکتريا عالم (Kingdom Bacteria):

بکتريا ډير واره یو حجروي جسمونه دي. له نورو ژونديو موجوداتو څخه توپیر لري. بکتريا د پروکاریوت prokaryote له جملې څخه دي. مشخصه هسته نه لري. ډيرو بیولوژی پوهانو بکتريا په دوو عالمونو ویشلې دي. یوې د ارک بکتريا عالم او بل یې د یو بکتريا عالم دی چې دلته په لنډ ډول او په دویم څپرکي کې به یې په مفصل ډول مطالعه کړي.

د ارک بکتريا (Arch Bacteria) عالم: ارک بکتريا پروکاریوت دی. په هغو محیطونوکې، چې

زیاتره ژوندي موجودات هلته ژوند نشي کولاي، ژوند کوي.

د یوبکتريا (Eu Bacteria) عالم: دا بکتريا پروکاریوت دی. په اوبو، خاورو او آن د انسان د بدن په دننه کې ژوند کوي. مثلاً، ایشريشیا کولې (*Escherichia coli*) چې د انسان په کولمو کې ډیره موندل کېږي. د یادولو وړ ده، چې دواړه ډوله نومول شوی بکتريا د مونیرا تر عالم لاندې مطالعه کېدې، خونن هریو جلا جلا عالم دی.



فعالیت:

په مستو کې د میکروسکوپ په واسطه د بکتريا لیدل:
د اړتیا وړ توکي: یوه کا چوغه تازه مستې، اوبه، څاڅکي څخوونکی (قطره چکان)، بنسینه یې بیاله یا بیکر، متلین بلو، میکروسکوپ، سلايد، سلايد پوښ (cover slide).
کرنلاره: نری مستې په وړوکي بیکر یا بنسینه یې ګیلاس کې واچوئ. څو څاڅکي متلین بلو ورباندې زیات کړئ او د بنسینه یې میلی په واسطه یې وښورئ. بیا یو څاڅکی پر سلايد باندې واچوئ او د سلايد پوښ په واسطه یې پوښ کړئ. سلايد د میکروسکوپ، د میز stage پر مناسب ځای کې کېږدئ. لومړی یې د کوچنی قوې اوبیا یې د لوې قوې ابجکتیف په واسطه وګورئ. څه شی چې ووينی رسم یې کړئ او د کتنو پایلې خپل ټولګي ته بیان کړئ.

د پروتستا عالم (Kingdom Protista):

پروتستا یو حجروي ژوندي موجودات دي. یو جلا عالم دی. ځینې پروتستا په ټولنیز (کالونی Colony) ډول ژوند کوي. د بکتريا پر خلاف د پروتستا عالم یوکاریوت دی. په دې عالم کې زیات شمېر ژوندي موجودات شامل دي. هغه پروتستا چې حیواناتو ته ورته دي د پرتوزوا په نامه او نبات ډوله پروتستا د الجي (*Algae*) په نامه یادېږي. یوګلینا چې د پرتوزوا له جملې څخه ده د پروتستا په عالم کې شامله ده.

د فنجي عالم (Kingdom Fungi):

فنجي هغه عالم دی چې د کلوروفیل نه لرونکو یوکاریوت ژونديو موجوداتو څخه جوړ دی. حرکت نه شي کولاي. ډیرښت یې د سپورونو په واسطه سر ته رسېږي. خپل خواړه د چاپیریال د موادو له تجزیې څخه اخلي او جذبوی یې. بیلګې یې مرخیري، پوښکې او خمیرمایه ده.



۱-۳ انځور مرخیري



فعالیت: د میکروسکوپ په واسطه د پوینکو کتنه.

داړتیاوړتوکي: میکروسکوپ، سلايډ سلايډ پوښ او یوه ټوټه پوینک وهلي ډوډۍ، پاکې اوبه، څاڅکي څڅوونکي، پنس کړنلاره: له پوینک وهلي ډوډۍ څخه د پنس په واسطه د پوینکو یوه وره ټوټه را واخلي او د سلايډ د پاسه بې کيردئ. د دې لپاره چې پوینکه د خپل ځای څخه بې ځایه نه شي یو څاڅکي اوبه پرې واچوئ او د سلايډ پوښ په واسطه بې وپوښوئ. سلايډ د میکروسکوپ د ميز stage د پاسه په لازم ځای کې کيردي لومړی بې دکمزوري او بیا یې د قوي ابجکتيف په واسطه وگورئ او هغه څه چې مو ولیدل په خپلو کتابچو کې یې رسم کړئ. د خپل کار پایله په ټولگي کې بیان کړئ.

د نباتاتو عالم (Kingdom Plants):

د نباتاتو عالم له خو حجروي موجوداتو څخه جوړ شوی دی چې معمولاً شنه دي. نباتات حجروي دیوال لري چې له سلولوز څخه جوړ شوی دی. نباتات له یو ځای څخه بل ځای ته حرکت نه شي کولای. نباتات د لمر د انرژۍ په موجودیت کې دضیایي ترکیب د عملیې په واسطه د خوړو توکي (قندونه) جوړوي. د نبات په واسطه د خوړو جوړول نه یوازې خپله د نبات لپاره بلکې د نورو ژوندیو موجوداتو لپاره، چې له نباتاتو څخه تغذیه کوي، هم اهمیت لري.

د حیواناتو عالم (Kingdom Animals):

د حیواناتو په عالم کې څو حجروي ژوندي موجودات شامل دي. حجروي دیوال نه لري. حیوانات کولای شي له یو ځای څخه بل ځای ته حرکت وکړي. د خپل حرکت لپاره له وزرونو څخه د الوتولپاره استفاده کوی او ځینې یې په پښو حرکت کوي. مشخص حسي غړي لري. حسي غړي له حیوان سره مرسته کوي چې د محیطي عواملو په مقابل کې چټک غبرگون وښيي. د حیواناتو خواړه مختلف دي. ځینې حیوانات د وښو ځینې له نورو حیواناتو څخه تغذیه کوي. د ځینو حیواناتو بدن نرم او په ځینو نورو کې د ملا شمزی وجود لري.



د لومړي څپرکي لنډيز

- ▶ طبقه بندي: د ورته ځانگړتیاوو پر بنسټ ژوندي موجودات پر ډلو یا گروپو ویشل له طبقه بندي څخه عبارت دی.
- ▶ تکسانومي: د طبقه بندي اونوم ایښودلو له علم څخه عبارت دی.
- ▶ ارسطو لومړی سړی و چې ژوندي موجودات یې د ظاهري خواصو او صفتونو له مخې په دوه لویو گروپونو (حیوانات او نباتاتو) باندې طبقه بندي کړل.

◀ ارسطو نباتات په دريو عمده گروپونو وویشل: وابنه، بوتې، او ونې. همدارنگه نوموړي حيوانات د اوسیدلو د چاپېریال له مخې په دريو ډلو ویشلي دي. هغه حیوانات چې په وچه ژوند کوي، هغه حیوانات چې په اوبو کې ژوند کوي او هغه حیوانات چې الوزی او په هوا کې ژوند کولای شي.

◀ لینه د دوه گوني طبقه بندۍ سیستم معرفي کړ او د هر ژوندي موجود لپاره یې لاتین نوم غوره کړ چې له دوو کلمو څخه ترکیب دی. لومړۍ کلمه یې جینس او دویمه کلمه یې نوعه ده چې ترننه پوری د لینه د طبقه بندۍ له سیستم څخه گټه اخیستل کیږي.

◀ د ژونديو موجوداتو په طبقه بندۍ کې ډیر لوی گروپ عالم دی. تر عالم لاندې فایلیم ځای لري.

نوعه: د طبقه بندۍ ډیر وړوکی واحد دی. وگړي یا ژوندي موجودات، چې همنوعه وي، کولای شي د مثل تولید وکړي. یا په بل عبارت یو له بله سره ازدواج کوی او مثل منځ ته راوړي. ژوندي موجودات په اوسنی طبقه بندۍ کې په لاندې شپږو عالمونو ویشل شوي دي.

۱- ارک بکتريا ۲- یوبکتريا ۳- پروتستا ۴- فنجي ۵- نباتات ۶- حیوانات.

د لومړي څپرکي پوښتنې

لاندې جملې په خپلو کتابچو کې ولیکئ او تش ځایونه یې ډک کړئ:

۱- ارسطو لومړی سړی و چې ژوندي موجودات یې په بنسټ طبقه بندي کړل.

الف: د بیولوژیکي نژدیوالي ب- د ظاهري خواصوله مخې ج- د اوسیدود محیط له مخې.

د: (ب) او (ج)

۲- دوه گونې نوم ایښودنه د..... په واسطه معرفي شوې ده.

الف: ارسطو ب: لینه ج: اډیسن د: هیڅ یو

لاندې جملې په خپلو کتابچو کې ولیکئ او د سم ځواب په مقابل کې د (ص) توری کیږدئ.

الف: د طبقه بندي پر مخ تر اړد لاندې کلاس راځي.

ب: پر وکاربوت حقیقي هسته لري.

ج: چنیاسې (پوینک) په فنجانو پورې اړه لري.

تشریحي پوښتنې

۳- پروکاربوت او یوکاربوت څه توپیر لري؟ شرح یې کړئ.

۴- د پروتستا او فنجانو توپیرونه واضح کړئ.

۵- لینه ژوندي موجودات څنگه طبقه بندي کړل؟

۶- د ژونديو موجوداتو د شپږو عالمونو نومونه واخلي.


له ویروسونو څخه تر فنجیانو پورې

آیا کله مو ریزش کړی یا مو ستونی خوړ شوی دی؟ دا ناروغي له څه شي څخه پیداکيږي؟



د ستوني خوړښت بڼايي د يو ډول بکتريا له امله را منځته شي. ویروسونه هم د بيلا بيلو ناروغيو لامل کيږي. په تير لوست کې مو په لنډ ډول د بکتريا، پروتستا او فنجيانو په باره کې معلومات حاصل کړل، خو د ویروسونو په باره کې، چې د ژونديو موجوداتو په طبقه بندي کې شامل نه دي، څه شي ذکر شوی نه دی. سره له دې چې ځينې ژوندي موجودات لکه بکتريا او فنجي ناروغي منځ ته راوړي، خو نن له بکتريا، فنجيانو او ځينو پروتستاوو څخه د خوړو توکو او روغتيایي چارو کې استفاده کيږي. د دې څپرکي په لوستلو سره به د ویروسونو او بکترياوو له ځانگړتياو، بڼو، ډيربڼت (تکثر) او نقش سره آشنا شئ. همدارنگه د پروتستا، فنجيانو او ډبرگلي (گل سنگ) ځانگړتياوې او ډولونه به وپيژنئ.

ویروس (Virus)


آیا ویروسونه ژوندی موجودات دي؟ ویروس له لاتینې کلمې وینوم (Venome) څخه اخیستل شوی، چې د (زهري مایع) معنا لري. ویروس د لومړي ځل لپاره د تنباکو په پانې کې کشف شوی دی. څرنګه چې ویروس د ژوندیو موجوداتو ټول خصوصیات نه لري او له حجرې څخه بهر غیر فعال وي نو له دې امله بیولوژي پوهان ویروس ژوندی جسم نه ګڼي. په (۱-۲) شکل کې د تنباکو ویروس وینئ.




ب



ج



د



الف



(۱-۲) انځور د تنباکو د پانو ویروس



فکرو کړئ:

آیا کله مو د تنباکو په پانې کې د موزايک په بڼه ژیر خالونه لیدلي دي؟

د ویروس بڼه او جوړښت:

ویروسونه له دوو برخو څخه جوړ شوي دي. باندنۍ برخه یې چې پروټین دي د کپسید (Capsid) په نامه یادېږي او داخلي برخه یې چې د کپسید په واسطه پوښل شوې ده. بڼایي یا D.N.A یا R.N.A ولري (نه دواړه). ویروسونه په مختلفو بڼو لیدل کېږي، مثلاً د انفلونزا او ایډز (HIV) ویروسونه کروي شکلونه لري او د بکتريا فاژ ویروس د چوڼګښې د لاروا شکل اود تنباکو ویروس میلې ته ورته شکل لري. ویروسونه له بکتريا څخه کوچني وي. یوازې د الکترون میکروسکوپ په واسطه لیدل کېږي.

۲-۲ انځورونه څلور ډوله ویروسونه:

الف: د تنباکو ویروس

ب: د ایډز ویروس


ج: د انفلونزا ویروس

د: د بکتريا فاژ ویروس

په چاپیریال کې د ویروسونو رول څه شی دی؟

ویروسونه ټول ژوندي موجودات، لکه حیوانات، نباتات او فنجیان اغیزمن کوي. د بېلگې په توګه په انسانانو کې د مختلفو ناروغيو لکه، انفلونزا، چېچک، کوي (شري) د ماشومانو ګوزل، بوغوب (کله چرک)، ایډز او نورو ناروغيو لامل کېږي. په نباتاتو کې هم مختلفې ناروغۍ منځ ته راوړي. مثلاً د رومي بانجانو په پښو کې د موازییک (زینتی) په شکل د ژړوخالونو تولید د ویروسونو اغیزه ده. ایا ویروسونه کولای شي بکتريا اغیزه منه کړي؟ که کیږي څنګه؟


لکه څنګه چې په (۲-۳) شکل کې لیدل کیږي، لومړی بکتريا فاژ ویروس په بکتريا پورې نښلي. بیا خپل DNA د بکتريا د حجرې داخل ته پیچکاري کوي. وروسته ویروس د بکتريا په داخل کې وده کوي او په پای کې د بکتريا حجره چوي.



(۲-۳) انځور: بکتري فاژ

بکتريا (Bacteria)





بکتريايو یو حجروي ژوندي موجودات دي، چې په هرځای لکه: هوا، خاورې او اوبه د انسان په بدن کې پیدا کیږي. د بکتريا یوه ځانګړتیا د یوې ټاکلې هستې نه درلودل دي. هغه مواد چې د نورو ژونديو موجوداتو په هسته کې لیدل کیږي د بکتريا په حجره کې په خپاره ډول وجود لري. د بکتريا حجرې کولای شي چې په ځانګړي (منفرد) ډول یا ځیني وختونه په خپلو کې یوځای کیږي زنجیر یا ګروپ جوړوي.



(۲-۴) انځور د بکتريا حجره

د بکتريا بنې (شکلونه) د بکتريا حجره معمولاً په دريو بڼو لیدل کیږي. میلی ته ورته شکل چې د بسیلولس (Bacillus) په نوم او کروي یا ګرد شکل چې د کوکوس (Cocuse) او فز ډوله شکل د سپیريلا

(Spirilla) په نوم يادېږي. يوه بله نوعه بکتريا چې دکامی (،) شکل لري اود کولرا د ناروغۍ سبب کېږي، د ويبريو کولرا (Vibrio) په نوم يادېږي.

نومونه	
کو کوس	
باسيلوس	
سپيریلا	
ويبريو	

(۵-۲) انځور د څلور ډوله بکتريا ښيي

د بکتريا ډيرښت (تکثر): بکتريا زياتره د غير زوجي ډيرښت د دوه گوني ويش Binary Fission)) په واسطه، چې يو ډول د اميتوسيس عمليه ده، ډيرښت کوي. ځينې بکترياوي زوجي ډيرښت هم لري. بکتريا په مناسبو محيطي شرايطو (د تودوخې مناسبه درجه، غذايي موادو او پوره رطوبت) کې ډيرښت او وده کوي. بکتريا په هرو شلو دقيقو کې وده کوي او د توليد جوگه کېږي.

د بکتريا رول په چاپيريال کې: کيدل شي چې بکتريا زلمني وي يا گټورې.

زيانمنې بکتريا: بکتريا د بېلابېلو نارغيو لکه: تبرکلوز (TB)، تيتانوس، تورې توخلی، د ستوني خور، لويې تېې (محرقه)، کولرا او نورو نارغيو لامل کېږي. همدارنگه دخوراکي توکو د خرايدو، د شيدو د تروه کيدو د ميوو او سبو د خوساکيدو عامل هم کېږي.

گټورې بکتريايوي:

بکتريا مړه جسدونه تجزيه کوي، په ساده توکويې اړوي او خاورو ته يې داخلوي. ځينې بکتريايوي د يو شمېر نباتاتو لکه چنې (نخود)، لوبيا، مشنگ او نورو پلي بابو نباتاتو د رېښو په غوټوکې ژوند کوي. دا بکتريا د هوا نايټروجن په نايټريت بدلوي، چې نباتات ور څخه د غذايي موادو په توگه گټه اخلي. (۶-۲ انځور) کې ليدل کېږي. همدارنگه بکتريا چاپيريال له چټليو څخه پاکوي. څرنگه چې بکتريا د عضوي توکو د خوسا کيدو او تجزيه کيدو لامل کېږي او هغه له منځه وړي، چاپيريال له چټليو څخه پاکېږي. يو ډول گټورې بکتريايوي

د شمزۍ لرونکو حيواناتو په کولموکې و جود لري، چې په هضم کې مرسته کوي. بکتريا د مستو، پښير، سرکې، الکولو او درملو لکه انتي بيوتيک (Antibiotic) او ويتامينونو په جوړولو کې مهم رول لري. د بکتريا بله ډله ارک بکتريا (Archbacteria) ده. ارک بکتريا کولای شي په هغو محيطونوکې، چې سخت شرايط ولري، ژوند وکړي. لکه د تودو اوبو چنې يا تروې اوبه او جبه زارې ځمکې.



(۶-۲) انځور د نايټروجن د نصبولو بکتريا



فعالیت:

زده کوونکي دي په دوو ډلو وویشل شی.
د الف ډله: هغه ناروغی چې له بکتریاوو څخه منځ ته راځي، لست دې یې کړئ.
ب ډله: د بکتریاګټې دې لست کړئ.
په پای کې دې دواړه ډلې د خپل کار پایلې د ټولګي په وړاندې بیان کړئ.

پروتستا (Protista)

پروتستا د ډیرو پخوانیو او لومړنیو ژوندیو موجوداتو له ډلې څخه دي. پروتستا د بکتریا په خلاف حقیقي هسته لري، یعنې یوکاریوت دی. زیاتره یو حجروي او میکروسکوپي دي او ځینې یې څو حجروي هم وي. ځینې پروتستا د خوځښت لپاره باڼه یا سیلیا (Cilia) او ځینې یې متروکه یا فلاجیل (Flagella) لري. په پروتستا کې زوجي او غیر زوجي ډیرښت لیدل کیږي. د پروتستا عالم ډیرې نوعې لري، خو په عمومي ډول هغه پروتستا چې حیواناتو ته ورته وي، د پروتوزوا په نامه او نباتاتو ته ورته پروتستا د الجي په نامه یادېږي. د پروتوزوا څلور ټولګي په لنډ ډول څیړو:

۱- د سارکودینا ټولګی (Class Sarcodina): مهم مثال یې امیب دی. امیب په درواغجنو پښو حرکت کوي. درواغجنې پښې سایټوپلازمي راوتلي جوړښتونه دي چې د امیب له هرې برخې څخه منځ ته راځي. ځینې امیبونه د پرازیت په ډول ژوند کوي. بیلګه یې انت آمیبا هستولا تیکا دي، چې په انسانانو کې د وینې لرونکي نسخوري لامل کیږي.

۲- د فلاجیلاتا ټولګی (Class Flagellates): د دې ټولګي نوعې یو یا څو فلاجیل لرونکي دي. له فلاجیل څخه د حرکت کولو په منظور استفاده کوي. د فلاجیلاتا یونماینده یوګلینا ده چې په آزاد ډول په تازه اوبو کې ژوند کوي، بل نماینده یې جاردیا ده چې د انسان په بدن کې زیاتې جاردیا د وینې لرونکې نس ناستې او نسخوري سبب کیږي.


۳- د سیلیا تا ټولګی (Class Ciliate): د دې ټولګي غړي سیلیا (باڼه) لري. یو نماینده یې پرامیشیم دی چې په ولاړو اوبو کې زیات پیدا کیږي.



الف) امیب




ب) یوګلینا



ج) جاردیا

۴- د سپوروزوا ټولګی (Class Sprozoa): د پروتستا دا ډله حركي غړي نه لري. بيلګه يې پلازموديم دی. پلازموديم د انسان د وينې پرازيت دی چې د ملاريا د ناروغۍ سبب کيږي.



د) پراميشيم

(۲-۷) شکل د پروتوزوا شکلونه : الف: آميب
ب: يوګلينا ج: جارديا د: پراميشيم

فعاليت:

د فلاجيلاتا د ټولګي ځينې نوعې او د سيلياتا د ټولګي يو نماينده، يعنې د پراميشيم کتنه: د اړتيا وړ توکي: میکروسکوپ، سلايد، سلايد پوښ، څاڅکي څخونکي، بيکر يا (نښه يې گيلاس) يوه اندازه ولاړې اوبه.

کړنلاره: لږې ولاړې اوبه په بيکر کې واچوئ. له بيکر څخه د څاڅکي څخونکي په واسطه يو څاڅکی اوبه پر سلايد واچوئ. د پراميشم، د چټک حرکت د کميدو لپاره پرې د سلايد پوښ کيږدي. سلايد د میکروسکوپ د تخت د پاسه په مناسب ځای کې کيږدئ. لومړی يې د کمې قوې (۱۰X) او بيا يې د لويې قوې (۴۰X) په واسطه وگورئ. کوم شکلونه چې مو وليدل په خپلو کتابچو کې يې رسم کړئ او بيا يې له (۶-۷ انځور) سره پرتله کړئ او هر يو يې ونوموي.

الجي (Algae)

په (۸-۲) شکل کې درې ډوله الجي وښی. د الجي اصطلاح هغه نبات ډوله ساده جسمونو ته کارول کيږي، چې کلوروفيل او حجروي ديوال ولري. الجي اوتوتروف دي. خپل خواړه پخپله جوړوي. ډنډر، نيله (رېښه) اوبانې نه لري. تقريباً ټول الجي د ډنډونو، جهيلونو يا د سمندرونو په اوبو کې ژوند کوي. ځينې په واورو او ځينې يې په تودو چينو کې پيدا کيږي. همدارنگه الجي د ونو په ډډونو، نمجنو ځايونو او د پرځو(صخره) د پاسه ليدل کيږي.



(۸-۲) انځور: درې ډوله الجي

د الجي بڼه او جوړښت: الجي کيدای شي چې يو حجروي يا څو حجروي وي. د څو حجروي الجي اوږدوالی تقريباً ۶۰ مترو پورې رسېږي. دلته درې ډوله مهم الجي څيړو.

۱- سره الجي ۲- نسواري الجي ۳- شنه الجي دا ټول کلورفيل لري. د هغوی مختلف رنگونه له کلوروفيل څخه پرته د نورو پگمنتونو له موجوديت سره تړلي دي. څرنګه چې د سره سمندرګي په مخ باندې سره الجي لامبو وهي، له دې کبله دا سمندرګی سور برېښي. همدارنګه الجي د لمبا د ډنډونو ترڅنګ د کبانو د ډنډونو او د اوبو د ټانکيو ترڅنګ، چې پاکې شوي نه وي، وده کوي. اوږې (سپيروجير Spirogyra) د شنه الجي يوه معمولي نوعه ده، چې د ويالو، ډنډونو اوسيندونو په غاړو کې پيداکېږي.

فعاليت:



د میکروسکوپ په واسطه د اوبړيو کتنه

د اړتيا وړ توکي: میکروسکوپ، سلايډ، سلايډ پوښ، څاڅکي څخونکی پنس، بيکراو او بری. **کړنلاره:** د پنس په واسطه له بيکر څخه د اوبړيو يوتار را واخلي او د سلايډ د پاسه يې کيږدئ. څو څاڅکي اوبه پرې واچوئ او سلايډ پوښ په واسطه يې وپوښوئ. سلايډ د میکروسکوپ په تخت په لازم ځای کې کيږدئ. لومړی د کمې قوې او بيا يې د لوېې قوې په واسطه وګورئ. هغه شکل چې مو وليد په خپلو کتابچو کې يې رسم کړئ.

فنجي (Fungi)



(۹-۲) انځور: يو ډول مرخيږي

په (۹-۲) شکل کې څه شی وینی؟

دغه موجودات په کوم وخت کې پيداکېږي؟

کيدای شي فکروکړئ چې ټول فنجي د ځينو مرخيږيو په شان د خوړلو وړ دي، خو ټول فنجي نه خوړل کېږي. مثلاً د ډوډۍ چنپاسې (پوپنک) يو ډول فنجي دي چې د خوړلو وړ نه دي. ځينې مرخيږي هم زهري وي او خوړل يې ان د مړينې سبب کېږي.

فنجی څه شی دی؟

فنجی نبات ډوله موجودات دي چې کلوروفیل نه لري. فنجی یو حجروي یا څو حجروي وي. بیولوژي پوهانو پخوا فنجی اوبانات په یو عالم کې ځای کړي وو، ځکه چې فنجی د نباتاتو په شان ساکن دي. حجروي دیوال لري. څرنګه چې فنجی ځانګړي خواص لري، نو له دې کبله په یو جلا عالم کې ځای ورکړ شوی دی. سره له دې چې فنجی په ټولو ځایونو کې پیدا کېږي خو په نمجنو، تیارو او تودو سیمو کې ډیر پیدا کېږي.

د فنجی ډولونه:

۱- خمیرمایه (Yeast): خمیرمایه یو حجروي فنجی دی. په مختلفو بڼو لکه بیضوي، دایروي، استوانه یي، او کالوني (ډله ییز) ډول پیدا کېږي.

۲- د نباتاتو پرازیت فنجی: یو حجروي فنجی دی. او د ځینو نباتاتو لکه پتاڼو، غنمو، انګورو او ګلاب د پاسه ژوند کوي.




(۱۰-۲) شکل: مرخیري

۳- مرخیري (Mushrooms): دا ډول فنجی ډیر زیات پیدا کېږي، د هغو لرګیو د پاسه چې د خرابیدو په حال کې وي، یا هغه ځمکه چې شنه وي او یا هغو ځایونو کې چې عضوي مواد زیات ولري، په تېره بیا په باراني موسم کې، ډیر لیدل کېږي. (۱۰-۲)

د فنجی تغذیه: فنجی خپله خواړه نشي جوړولای. ځنې یې سپروفایټ (saprophyte) دي چې له مړو او تخریب شوو جسمونو څخه تغذیه کوي. ځینې یې پرازیت دي. له خمیرمایې

پرتو نور د فنجی جسم د هایفا (Hypha) په نامه له نریو تارونو څخه جوړ شوی دی. کله چې هایفا وده وکړي، جلا کېږي. تاوه شوې کتله (جال ته ورته شبکه) جوړوي چې د مایسلیم (Mycellum) په نامه یادېږي.

په چاپیریال کې د فنجی نقش: ځینې فنجی مړه جسدونه تجزیه کوي او د عناصرو په دوران کې مهم رول لري. یو شمېر فنجی غذايي مواد فاسدوي. ځینې فنجی د پوستکې د ناروغیو سبب کېږي او له ځینو څخه د پنسلینو په څېر د انټي بیوتیک په جوړولو کې استفاده کېږي.



(۲-۱۱) شکل د ډوډی چنیا سو ډبرینت

فعالیت:



زده کوونکي دې په دوو ډلو وویشل شي. لومړۍ ډله: د فنجي گڼې او دویمه ډله دې د فنجي زیانونه لست کړئ. وروسته دې هره ډله خپل لستونه یو له بل سره پرتله کړئ او په خپلو کې دې مباحثه وکړئ.

ډبر گلی (گل سنگ Lichens):

گل سنگ خاص ژوندي موجودات دي، چې د فنجي اوشنه الجي د گډ ژوند symbiosis حاصل دی. په دې ډول ژوند کې الجي د فنجي لپاره غذايي مواد (کاربوها یدريت) جوړوي او فنجي منرالونه اوبه د الجي لپاره برابروي، چې الجي له هغې څخه د خپل ځان او فنجي لپاره له غذايي موادو په جوړولو کې استفاده وکړي. گل سنگ د چاپیریال د تغییراتو په مقابل کې ډیر حساس دی. مثلاً که چېرې هوا ډیره ککړه شي الجي له منځه ځي. کله چې الجي ژوند له لاسه ورکړي فنجي هم له منځه ځي. گل سنگ د کیمیاوي موادو په مقابل کې هم ډیر حساس دی.



(۲-۱۲) انځور: گل سنگ

فکر وکړئ:



گل سنگ له کومو برخو څخه جوړ شوی دی.



د دویم څپرکي لنډيز

- ◀ وروسونه کوچنۍ ذرې دي، چې له حجرې څخه بهر غیر فعال وي، خو د کوربه (میزبان) د حجرې په دننه کې فعالیږي. د کوربه په حجره کې سریره په ډیر نښت (تکثر) د نارغیو لامل کیږي.
- ◀ بکتریاوي ډېر کوچني ژوندي موجودات دي. حقیقي هسته نه لري، یعنی پروکاریوت دي. په دوو عالمونو ویشل شوي دي چې یو یې ارک بکتریا او بل یې یوبکتریا دي.
- ◀ پروتستا هغه ژوندي موجودات دي چې حقیقي هسته لري، یعنی یوکاریوت دي. په عمومي ډول حیواني او نباتي ځانگړتیاوې لري.
- ◀ الجي د پروتستا له ډلې څخه دی. مختلف ډولونه لري. الجي کلوروفیل لري. ځینې یې یوحجروي او ځینې یې څو حجروي دي.
- ◀ فنجي هغه ژوندي موجودات دي چې کلوروفیل نه لري، هیتروتروف دي. خپله خواړه پخپله نشي جوړولای. د اړتیا وړ خواړه له عضوي ورستو (خښی) موادو څخه اخلي.

د دویم څپر کې پوښتنې

۱. د ښې او جوړښت له مخې څلور نوعې ویرسونه او په هغوی پورې اړوندې ناروغی بیان کړئ.

۲. د پروتستا درې مهمې ځانګړتیاوې څرګندې کړئ.

۳. د استوګنې په چاپېریال کې فنګي څه رول لري؟

د هرې پوښتنې لپاره مناسب ځواب غوره کړئ.

۴. ویرسونه کوچني ذرات دي چې له حجرې څخه بهر..... دي.

الف: فعال ب: غیرفعال ج: دواړه د: هیڅ یو

۵. بکتریا..... موجودات دي.

الف: یوکاریوت ب: پروکاریوت ج: نباتات د: حیوانات

۶. الجي له..... ډلې څخه دي.

الف: نباتات ب: حیوانات ج: پروتستا د: هیڅ یو

سمې او ناسمې پوښتنې: لاندې جملې په خپلو کتابچو کې ولیکئ. د سمې جملې په

مقابل کې (ص) او د ناسمې جملې په مقابل کې د (غ) توری ولیکئ.

۷. فنګي د نباتاتو په ډلې کې دي، چې خپله خواړه د ضیایي ترکیب په واسطه جوړوي.

۸. گلکسنگ د فنګي او الجي ګډ ژوند څخه منځ ته راځي.

۹. یوګلینا د پروتستا له ډلې څخه ده چې کلوررپلاست لري.

د نباتاتو ډلبندي (طبقه بندي)

ایا نباتات ژوندي موجودات دي؟ نباتات د انسان له ژوند سره څه اړیکي لري؟

ژوند له نباتاتو پرته ممکن نه دي، ځکه زموږ ډېر خواړه له نباتاتو او یا له هغو حیواناتو څخه جوړ شوي دي، چې له نباتاتو څخه تغذیه کوي. همدارنگه نباتات د کاربن دای اکساید د اخیستلو او د اکسیجن د آزادولو له پلوه، چې یوه حیاتي ماده ده او د ضیایي ترکیب په بهیر کې ازادېږي؛ اهمیت لري. یا په بل عبارت نباتات د اکسیجن د چمتو کولو مسؤلیت په غاړه لري، چې د زیاتره ژونديو موجوداتو د تنفس لپاره ضروري دي. ایا ټول نباتات یوشان دي رېښې، ډنډر او پانې لري؟ ایا ټول نباتات گل لرونکي دي؟ ایا ټول نباتات انتقالی انساج لري؟

ددې خپرکي په مطالعې به داسې پوښتنو ته ځواب ورکړي او د نباتاتو په ځانګړتیاو یعنی ضیایي ترکیب، د حجري دیوال او کوتیکل سره به اشناسي او پوه به شي چې څنګه وعایي او غیر وعایي نباتات یو له بله سره توپیر لري. همدارنگه تخم لرونکي او بې تخمه نباتات او د هغوی اهمیت به وپېژني.

د نباتاتو ځانگړتیاوې:

نباتات ژوندي موجودات دي چې د ژوند ټول فعالیتونه لکه، تغذیه، تنفس، ډیرښت، وده او نورو لرونکي دي. نباتات نسبت پروتستا او فنجیانوته پېچلي دي. ځکه چې نباتات څو حجروي موجودات دي. زیاتره یې ځانگړي غړي او نسجونه لري. نباتات کلوروفیل لري او خپله خواړه پخپله جوړي، خو نشي کولای د حیواناتو په شان حرکت وکړي. همدارنگه نباتي حجري د حیواني حجرو پر خلاف حجروي دیوال لري. سره له دې چې نباتات یو تر بله یوشان نه معلومیري، خو څو گاهي ځانگړتیاوې لري چې د کلوروفیل، حجري دیوال او کوتیکل لرلو څخه عبارت دي.

ضیایي ترکیب (Photosynthesis): په اووم ټولگي کې مو ولوستل چې نباتات د ضیایي ترکیب په واسطه خپل غذايي توکي جوړوي. هغه خواړه چې د ضیایي ترکیب په عملیه کې جوړیږي د حیواناتو او نباتاتو د ژوند لپاره ضروري ده. د ضیایي ترکیب عملیه په کلوربلاست کې صورت نیسي. ځکه کلوروبلاست د کلوروفیل یا د شنه رنگ توکو (Pigment) په لرلو کولای شي، چې د لمر د رڼا په موجودیت کې غذايي مواد جوړکړي. پلاستید د کلوروفیل پر پیگمنت بر سیره نور پیگمنټونه هم لري، چې په گلونو، میوو او په مني کې دو نو په پانوکې سور، نارنجي او ژېړ رنگونه تولیدوي. په ضیایي ترکیب کې نباتات د ساده غیر عضوي توکو (اومه مواد) یعنی له اوبو او کاربن دای اکساید څخه مغلغ عضوي مرکبات لکه گلوکوز (قند) جوړوي. د ضیایي ترکیب په بهیر کې له گلوکوز څخه د کیمیاوي تغیراتو وروسته نشایسته او نور مغلغ مرکبات لکه پروتین او شحم جوړیږي. دغه توکي د فلویم نسجونو له لباري د نبات ټولو حجرونه ورل کیږي او د نبات په بیلابیلو برخو (غړو) لکه رېښې، ډنډر او پانې کې زېرمه کیږي.




فکر وکړئ:

د ځینو نباتاتو پانې سور رنگ لري. ایا په دې نباتاتو کې ضیایي ترکیب صورت نیسي؟

حجروي ديوال (Cell wall): ولې نبات نيغ جگيری؟

نباتات دحيواناتوپه شان اسکلپت نه لري. پر خای يي نباتي حجري حجروي ديوال لري. د نباتاتو حجري د حجري په غشا بر سیره د حجروي ديوال په واسطه احاطه شوي دي. حجروي ديوال حجروته معين هندسي بڼه ورکوي. د حجري ديوال د الکترون میکروسکوپ په واسطه د اوبدلو تارونو د شبکې په بڼه لیدل کيږي. کيمياوي ترکیب يې سلولوز دی. سلولوز خو قيمته کاربوهايډريت (قند) دی، چې له سائتوپلازم څخه خڅول کيږي. د ځينو نباتي حجرو ديوال په لرگي بدليږي. شکل (۱-۳)



۱-۳ انځور د حجري ديوال: د زایلم حجره چې فقط په لرگي بدل شوي ديوال يې پاتې دي



فکروکړی

د حجري ديوال په نباتاتو کې څه رول لري؟

کوتیکل (Cuticle): د نباتي حجرو د حجروي ديوال بهر اړخ د کوتیکل پوښ په واسطه پوښل شوی دی، چې نبات له وچېدو څخه ساتي. کوتیکل موم (wax) ډوله ماده ده او په خاصه توګه د هغو نباتاتو د پاڼو د ابي درمیس په مخ شتون لري، چې په وچو منطقو کې شنه کيږي.

د نباتاتو ډلبندی (Plant classification)

نن ورځ د مختلفو نباتاتو له (۳۵۰۰۰۰) څخه زیاتي نوعې پیژندل شوې دي. که څه هم نباتات شریکې او اساسي ځانگړتیاوې لري، بیا هم په کې زیات توپیرونه لیدل کیږي. ډیر نباتات د رینسو له لیارې اوبه او منرالونه جذبوي او د انتقالی نسجونو په واسطه یې پانې او ډنډرونو ته لیږدوي. خوځینې نباتات، لکه خزې انتقالی نسجونه نه لري. حجروته یې اوبه د اسموس د عملیې په واسطه رسیږي. ساینس پوهانو د انتقالی نسجونو د لرلو او نه لرلو پر بنسټ نباتات په دوو ډلو (گروپونو) ویشلي دي.


• وعایي نباتات یا هغه نباتات چې انتقالی نسجونو لري.

• غیر وعایي نباتات هغه نباتات دي چې انتقالی نسجونو نه لري.

وعایي نباتات په دريو گروپونو یعنې بې تخمه نباتاتو، تخم لرونکو گل لرونکو نباتاتو او تخم لرونکو بې گله نباتاتو باندي ویشل شوي دي. تخم لرونکي گل لرونکي نباتات هم په دوو گروپونو ویشل شوي دي.

۱- یومشیمه نباتات (Monocotyledon)

۲- دوه مشیمه نباتات (Dicotyledon)



غير وعایي نباتات (Non vascular plants)

هغه نباتات دي چې د اوبو او معدني موادو لپاره انتقالی نسجونه (زایلم او فلویم) نه لري. دا نباتات په نمجنو اوسیوري لرونکو ځایونوکې شنه کیږي. ددې نباتاتو ریښې، ډنډر او پاڼې حقیقي نه دي، ځکه انتقالی نسجونه نه لري. په ټولو غیر وعایي نباتاتوکې د ریزویډ (Rhizoid) په نوم ریښو ته ورته نرم میکروسکوپي جوړښتونه شته، چې دنده یې د اوبو او منرالونو جذبول دي. سربیره پردې اوبه او د خزو (غیر وعایي نباتات دي) د اړتیا وړ توکي کولای شي له هرې لوري ورننوزي. غیر وعایي نباتات د وعایي نسجونو د نه لرلو له کبله کوچنی جسامت لري اونه شي کولای ډیر لوړ شي. دا نباتات مذکر او مؤنث جنسي غړي لري. مؤنث جنسي غړی یې د ارکگونیم (Archegonium) او مذکر جنسي غړی یې د انتریدیوم (Antheridium) په نومونو یادېږي. د ارکگونیم د ننه مؤنث گامیټ رامنځته کیږي. انتریدیوم کڅوړي ته ورته دي چې زیات شمېر مذکر گامیټونه تولیدوي. د مذکر او مؤنث گامیټونو له یوځای کیدو څخه تخم تولیدېږي. د نباتاتو په دې گروپ کې خزې، لیور ورتس او هارن ورتس شامل دي.

خزې (Mosses):


خزې د شنه نبات د کوچنیو کتلو په بڼه د وبالو په غاړو، نمجنو ځایونو او گڼو ځنگلونو، د ونو په تنو د ډبرو او نمجنو خاورو د پاسه په ښه ډول وده کوي. (۳-۳) شکل
خزې زوجي او غیر زوجي ډیرښت لري. غیر زوجي ډیرښت یې داسې دي چې کله له خاورې سره په تماس کې د خزو ډنډر ته ورته تارونه ټوټې ټوټې شي، هره ټوټه یې کولي شي نوې خزې منځ ته راوړي. د خزو په زوجي ډیرښت کې مؤنث او مذکر گامیټونه تشکیلېږي چې د مذکر او مؤنث گامیټونو له یوځای کیدو څخه نوې خزې منځ ته راځي.

ليور ورتس (Liver worts):

د غيروعايي نباتاتو يوه بله نوعه ده، چې ځيگرته ډير ورته والي لري.



(۳-۳) انځور د غيروعايي نباتاتو ډولونه



ليور ورتس

د خزو اهميت: سره له دې چې خزې ډيرې کوچنۍ دي خو په طبيعت کې ډير اهميت لري، ځکه خزې

زياتره په هغو ځايونوکې وده کولای شي، چې نور نباتات وده نشي کولای.

کله چې خزې مړې کيږي پاتې شونې يې په خاورو بدلېږي. په دغسې خاوروکې نباتات کولای شي په بڼه ډول وده

وکړي. له بلې خوا څرنګه چې خزې پخپلوکې نژدې اونښتې راشنې کيږي، کولای شي چې د خاورو په ساتنه

کې مرسته وکړي، ترڅو د باد او اوبو د جريان له امله خاوره نورو ځايونوته انتقال نه شي.



فکر وکړئ:

خزې له کوم پلوه له عالي نباتاتو سره ورته والی لري؟

وعايي نباتات (Vascular plants)

پوهیږو چې انسانان د توکو د انتقال لپاره د بدن په داخل کې ځانگړي نسجونه او رگونه لري. په همدې ترتیب وعايي نباتات هم د توکو د انتقال لپاره په خپل بدن کې نسجونه لري. نوموړي نباتات په دوو ډلو ویشل شوي دي. بې تخمه وعايي نباتات اوتخم لرونکي وعايي نباتات.

بي تخمه وعايي نباتات: دا ډله نباتات وعايي نسجونه لري خو دانه (تخم) نه تولیدوي. د دې نباتاتو زیاتره نوعې د ځمکې په مخ وجود نه لري او له منځه تللي دي. ځینې یې د لویو ونو په بڼه (۳۰ m په اوږدوالي) د ځمکې په مخ لوی ځنگلونه جوړکړي وو، خو نن یې ډیرې نوعې له منځه تللي دي. ډیر لږ شمېر یې د ځمکې په مخ شتون لري د ډبرو سکرو زیاته برخه د دې نباتاتو له پاتې شونو څخه ده. بې تخمه وعايي نباتات د رېسو، ډنډرو او پانو لرونکي دي او عموماً په نمجنو ځایونو، د ویالو په غاړو، چینو، څړویو او نمناکه ځمکې کې شنه کیږي. سرخسونه Ferns، اس لکی Horse tail او کلب موسیس Club mossis په دې ډله نباتاتو کې شامل دي.

سرخسونه: سرخسونه بې تخمه وعايي نباتات دي، چې په نمجنو ځایونو کې شنه کیږي. سرخسونه ځانگړې پانې او اوږد ډنډر (دمبرگ) لري، چې معمولاً له لاندیني ډنډرې یا ریزوم Rhizome څخه منشاء اخلي. د ځمکې لاندې ډنډرې په مخ فلس ډوله قهوه یي رنگه پانې او د تیروکلونو د پانو د پاتې شونو اثر لیدل کیږي. د ډنډر په وروستنۍ برخه کې تبغه وجود لري، چې په مختلفو فصلونو کې تر ځمکې لاندې نوې پانې منځ ته راوړي او پخوانۍ پانې له منځه ځي.

د سرخسونو ډیربنت: سرخسونه زوجي او غیر زوجي ډیربنت لري. په زوجي ډیربنت کې د مذکر او مؤنث گامیتونو له القاح څخه د زایگوت *zygote* حجره منځ ته راځي.



۴-۳ انځور د سرخسونو نوعې



په غیر زوجي ډیربنت کې د سرخسونو د پاڼو په مخ تېغې جوړېږي. کله چې دغه تېغې د ځمکې په مخ ولوېږي د هغوي له ودې څخه نور سرخسونه منځ ته راځي. همدارنگه که د سرخسونو ریزوم ټوټې شي هره ټوټه یې کولای شي یو نوی سرخس منځ ته راوړي.

فکر وکړئ:



سرخسونه له خزو سره څه توپیر لري؟ سرخسونه د کومو ځانګړتیاوو له مخې په وعایي نباتاتو پورې اړه لري؟



۵-۳ انځور د سرخس ډیربنت

زري (تخم) لرونكي نباتات

زياتره نباتات چې تاسي يې پيژنئ، دانه توليدوي. دانه يا تخم د دوی د ډيرښت وسيله ده. تخم لرونکي نباتات حقيقي ريښې، ډنډر او پانې لري. دا نباتات د دانې يا تخم د توليد له کبله د تخم لرونکو نباتاتو په نامه ياديږي. دانه په حقيقت کې پخه شوې تخمه (ovule) ده. د تخم لرونکو نباتاتو جنين (Embryo) دانې د پوښ په دننه کې ساتلې او د استراحت په حال کې وي او د داني له داخلي توکو څخه د خواړو په حيث استفاده کوي. تخم يا دانه کولاي شي د موسمي سختو شرايطو په مقابل کې مقاومت وکړي او له کرلو څخه مخکې تر ډيرو کلونو پورې ژوندي پاتې وي. تخم لرونکي نباتات په دوو لويو ډلو ويشل شوي دي.

۱- د ښکاره تخم نباتات يا جمنوسپرم Gymno sperms

۲- د پټ تخم نباتات يا انجوسپرم Angio sperms



فعاليت:

زده کونکي دې په دوو ډلو وویشل شي:

الف: د خپل چاپيريال تخم لرونکي نباتات دې لست کړي.

ب: د خپل چاپيريال بې تخمه نباتات دې لست کړي.

دواړه ډلې دې د اخیستل شوو لستونو په باره کې پخپلو کې بحث وکړي.

د ښکاره زري (ظاهر البذر) نباتات يا جمنوسپرم: جمنوسپرم له دوو يوناني کلمو څخه ترکيب شوی دی جمنو (Gymno) د ښکاره اوسپرم د داني يا زري په معنا دي. هغه نباتات چې په دې ډله کې شامل دي، ښکاره او لوڅې دانې لري. دانې يې د ميوي په واسطه نه وي پوښل شوي، بلکې دانې يې د غوزي يا (مخروط) د فلسونو د پاسه واقع وي. له دې کبله د ښکاره تخم (زرو) نباتاتو په نامه ياديږي. جمنوسپرم سنتوته ورته پانې لري او تل شنې وي. د شنو پاتې کيدو لامل يې په دې کې دی، چې خپلې پانې يوځل ټولې له لاسه نه ورکوي، بلکې پانې يې د څو کلونو په موده کې ورو ورو غورځيږي. د دې نباتاتو ډيره لويه او مهمه ډله مخروطيان دي.

مخروطیان (Conifers): مخروطیان تقریباً د ځمکې په ټولو برخو کې شته، خو په یخو او معتدلو سیمو کې ډیر پیدا کیږي. په مخروطیانو کې مذکر او مؤنث جنسي غړي د غوزې په ډول د یوې ونې د پاسه منځ ته راځي. ټول مخروطیان ستنو یا فلس ته د ورته پاڼو لرونکي دي او په ډبل کوتیکل پوښل شوي وي. د کاج، جلغوزې، نښتر، سروې او صنوبر نوعې د مخروطیانو بېلگې دي، چې زموږ د هېواد په ختیځو او جنوبي سیمو کې زیات دي. له هغوی څخه د کورونو په جوړولو او نورو لرگینه صنایعو او د سونگ د توکو په توگه استفاده کیږي. د دې لپاره چې د مخروطیانو له ځانگړتیاو سره پوره آشنایي پیدا کړئ، کاج د هغوی د نماینده په ډول تر څیرنې لاندې نیسو.

کاج: د کاج ونه استوانه یي ډنډرې او ستنو ته ورته پاڼې لري. څرنګه چې د کاج پاڼې د پوښ په واسطه پوښ شوي دي نو له دې کبله په آسانی سره خپلې اوبه له لاسه نه ورکوي او د وچوالي په مقابل کې مقاومت لري.



۶-۳ انځور: کاج



(۷-۳) انځور په کاج کې مؤنث مخروط

د کاج جنسي ډیر نېست: په کاج کې جنسي غړي مذکر او مؤنث مخروطونه دي، چې دواړه په يوه ونه کې د مختلفو ډنډرو په مخ منځ ته راځي. مذکر مخروط کوچنی وي او ژېړ رنگ لري چې د ځوانې ډنډرې په څوکه کې موجود وي. هر مذکر مخروط زرگونه دانې گردې تولیدوي. د گردې هره دانه کوچنی او میکروسکوپي وي چې په هغې کې مذکر گامیت منځ ته راځي. مؤنث مخروطونه په ځانگړي يا گروپي ډول د ځينو ځوانو ډنډرو

په څوکه کې ځای لري. (۷-۳ شکل) په مؤنث مخروط کې د تخمې (ovule) په نوم کوچنی برخه منځ ته راځي. د هرې تخمې په دننه کې د تخمې حجرې (Egg cell) په نوم مؤنث گامیت تولیدېږي. له مذکر مخروط څخه د گردې دانې په پسرلي کې خپرېږي. د گردې ځینې دانې د مؤنث مخروط په منځ غورځېږي چې د تخمې د سوري له لارې داخلېږي. د تخمې په دننه کې مذکر گامیت او مؤنث گامیت سره یوځای کېږي. له القاح څخه وروسته زایگوت جوړېږي. د زایگوت له ودې څخه جنین منځ ته راځي او د جنین او تخمې له ودې څخه دانه (تخم) منځ ته راځي. کله چې دانه په خاورو کې وغورځېږي د هغې په داخل کې جنین وده کوي او نوی نبات منځ ته راوړي.



فعالیت:

د اړتیا وړ توکي: د جلغوزي، صبر يا ناجو ځوان ډنډر.

کړنلاره: که له وسې مو پوره وي د مخروطيانو د يوې نوعې يو ځوان ډنډر له ځان سره ټولگي ته راوړئ. د ساقي پاڼې او غوزې فلسونه، شکل او جوړښت يې په غور سره وگورئ او ځانگړتياوې يې په ټولگي کې بيان کړئ.

پټ زري نباتات (مخفي البذر) يا (Angio sperm)

انجيو سپرم له دوو يوناني کلمو څخه ترکيب شوی دی. انجيو د پټ او سپرم د تخم يا دانې په معنا دي. هغه نباتات چې تاسو يې هره ورځ په خپل چاپيريال کې گوري، زياتره يې د پټ زريو نباتاتو په ډلې پوري اړه لري. پټ زري نباتات د دانه لرونکو نباتاتو په ډلې کې دي، چې د هغوی دانه د ميوې په واسطه پوښ

او احاطه شوي وي. له دې کبله د پټ زړي په نامه ياديږي. خرنگه، چې دا نباتات گل توليدوي د گل لرونکو نباتاتو په نامه هم ياديږي. لاندې ځانگړتياوې دا نباتات له نورو نباتي گروپونو څخه جلا کوي.

- دانه يې د ميوې په دننه کې وي. ميوه د دانو په خپریدا کې مرسته کوي.
- په دې نباتاتو کې د غړو ځانگړتياوي، شکل، د عمر اوږدوالي، اندازه او د اوسيدلو چاپيريال مختلف دي.

د پټ زرو نباتاتو ډلبندي: پټ زړي نباتات په دوه عمده ډلو ويشل شوي دي.

۱- يو پله يي (يومشيمه) نباتات Monocotyledon

۲- دوه پله يي (دوه مشيمه) نباتات Dicotyledon

يو مشيمه نباتات: دا نباتات لاندې ځانگړتياوې لري.

- تخم يا زړی يې يو پله (يومشيمه) وي.
- خپرې رينې لري.
- بي دندانو نری پانې لري. زياتره يې د پانې لکی (دمبرگ) نه لري. پر ځاي يې د پانې لکی د پانې وروستی برخې د ډنډرې شا او خوا د غلاف يا پوښ په بڼه احاطه کړې ده.
- د پانې رگونه يي موازي دي.
- انتقالي انساج د دې نباتاتو په ډنډرو کې خپاره وي.
- د تيغ وهلو په وخت کې يوه پانه (تيغه) توليدوي.
- د گل د ټوټو شمېر (د تذکیراله، تانيث اله، کاسبرگ، گل پانې) يې زياتره درې شميره يا د دريو مضرب لکه (۳-۶-۹) اونور وي. د يو مشيمه نباتاتو بيلگې، چې د تغذيې له کبله ډير مهم دي، عبارت له غنمو، وريجو، جوارو، اوريشو، گندنې، پيازو اونورو څخه دي. ځينې يو مشيمه نباتات لکه زنبق، لاله، سنبل او نور زینتي نباتات دي، باهس، نی او گني هم د يو مشيمه نباتاتو له جملې څخه دي.













فعالیت:

یو بشپړ یو مشیمه نبات لکه (غنم، جوار، وریجې) یا بل کوم یو مشیمه نبات چې ستاسو په چاپیریال کې پیدا کېږي، ټولګي ته راوړي. ټولې ځانګړتیاوې یې لکه (رېښه، ډنډر، پاڼه، د پانی رګونه د گل برخې) وګوري په خپلو کتابچو کې یې رسم کړئ او خپلو ټولګي والو سره پرې بحث وکړئ.

دوه پله یي (دوه مشیمه) نباتات: دوه مشیمه نباتات لاندې ګډې ځانګړتیاوې لري.

- دوه پله یي تخم (زړی) لري.
- زیاتره یې مستقیمې رېښې لري.
- پاڼې یې مختلف ډولونه لري .
- د پاڼې رګونه یې خپاره (منشعب) وي.
- انتقالي نسجونه یې په ډنډر کې په ډایروي بڼه ځای لري.
- د تیغ وهلو په وخت کې دوه پاڼې تولیدوي.
- د گل د برخو (تذکیر اله، تانیث اله، کاسبرګ، گل پاڼې) شمېر یې دوه یا پنځه یا د دې شمېرو مضرب وي، لکه (۲، ۴، ۶، ۸) یا (۵، ۱۰، ۱۵) او نور. دوه مشیمه نسبت یو مشیمه ته زیاتې نوعې لري. په دوه مشیمه یي نباتاتو کې د مختلفو نباتاتو نوعې شاملې دي. لکه وابښه، بوتې، ونې او نور بیلګې یې عبارت دي له منډې، بادام، لوبیا، نخود، مشنگ، توت او نور.


نیات	تخم	ریشه	ساقه	پانه	گل
یو مشیمه	 <p>تخم یی دوه پله (مشیمه) لری</p>	 <p>زایلم او فلویس یی دایروی وی</p>	 <p>وعایی انساج یی په پانه کې خپاره وی</p>	 <p>د پانه رگونه یی موازی وی</p>	 <p>د گل برخې ۳ عدد یا د ۳ مضرب وی</p>
دوه مشیمه	 <p>تخم یی دوه پلي (مشیمی) لری.</p>	 <p>فلویس یی د زایلم په خنډو کې موقعیت لری</p>	 <p>وعایی انساج یی په یوه حلقه کې وی</p>	 <p>له اصلي رگ څخه یی فرعی رگونه جلا کېږي.</p>	 <p>د گل برخې یی څلور عدد یا پنځه عدد وی یا مضرب د هغوی وی.</p>

(۸-۳) انځور د یو مشیمه او دوه مشیمه نباتاتو د پرتله کولو جدول.



فعالیت:

په لاندې شکل کې د «الف» نبات او د «ب» نبات د پټ زړو نباتاتو پورې اړه لري. کوم یو نبات یې یو مشیمه دی او کوم یو یې دوه مشیمه؟ شکلونه یې په خپلو کتابچو کې رسم کړئ او په خالي ځایونو کې یې نومونه ولیکئ.



(۹-۳) انځور د پټ تخم نباتات



فعالیت:

د ټولګي د زده کوونکو په شمېر د کاغذونو وړې ټوټې (کارتونه) دې جوړې شي. د کاغذ د هرې ټوټې (قطعي) د پاسه دې د یو مشیمه یا دوه مشیمه نبات نوم لکه، غنم، لوبیا، نخود، مشنگ، جوار، وریجې، توت، زرد الو او نور ولیکل شي او د میز د پاسه دې کیښودل شي. بیا دې هر زده کوونکی د کاغذ یوه قطعه واخلي او پخپل ځای دې کیښی. وروسته دې شاگردانو ته وویل شي، څوک چې فکر کوي د کاغذ په قطعه باندې یې د یو مشیمه نبات نوم لیکل شوی دي د ټولګي یو اړخ ته او څوک چې فکر کوي د هغه په کاغذ د دوه مشیمه نبات نوم لیکل شوی دي، د ټولګي بل اړخ ته ودرېږي. په پای کې دې هر زده کوونکی د ټولګي په مخ کې د خپل اړوند نبات د ځانګړتیاوو په باره کې توضیحات ورکړي.




فعالیت:

د یو مشیمه او دوه مشیمه نبات رسمول.
د اړتیا وړ توکي: پنسل، خط کش، کتابچې، رنگه پنسل.
کړنلاره: هر زده کوونکی دې په خپله خوښه یو بشپړ نبات (له ریښې څخه تر گل پورې) رسم کړي. بیا دې د هغې هره برخه رنگه کړي او نومونه دې ورته ولیکي. د کار په پای کې دې هر یو د خپل رسم په اړوند توضیحات ورکړي.

د زري لرونکو نباتاتو اهميت

تخم لرونکي نباتات د ځمکې په مخ ډير زيات دي او د خوړو د اغېزمنو توليدو ونکو په ډله کې راځي، انسانانو د پيوند بېلابېلو لارو په کارولو د زراعتي افتونو او حشره وژونکو درملو استعمالول، د اوبو کولو بنسټ اصولو، د اصلاح شوو نباتاتو د رواجولو، د ځنگلونو د ساتنې، د کيمياوي سرو د استعمالولو او داسې نورو لارو چارو د نباتي محصولاتو کچه لوړه کړې ده، چې په ورځني ژوند کې په مختلفو ډولونو ورڅخه گټه اخلي. د بېلگې په توگه له لرگيو څخه د سونگ د توکو په توگه د کور او دفتر د سامان الاتو د جوړولو، د کاغذ جوړولو، د مصنوعي وريښمو او منسوجاتو په جوړولو کې استفاده کوي. همدارنگه نباتات د خوړو په برابرولو کې عمده رول لري. مثلاً نشايسته د انرژي ډيره بڼه توليدوونکي خواړه دي او غنم، اوربشي، جوار وريجې زموږ لپاره د نشايستې له ډيرو بڼو تايمين کوونکو سرچينو څخه دي. يو شمېر نباتات د شحم مهمې زېرمې دي، لکه شېش، کونخلې، پندانه او نور. همدارنگه حيويات لکه لوييا، نخود، مشنگ، نسک او باقلي د پروتين مهمې سرچينې دي. سربيره پردې نباتات ډول ډول ویتامينونه، منرالونه او مالگې لري. نباتات نه يوازې زموږ د غذا مستقيمه زېرمه جوړوي، بلکې په غيرمستقيم ډول د هغو ټولو خوړو زېرمه نباتات دي، چې له حيواناتو څخه يې لاس ته راوړو له نباتاتو څخه راز صنعتي او د سينگار شيان او مختلف درمل هم په لاس راوړل کيږي. مثلاً پخوابې د ملاريا د درملنې لپاره د ولې (بيد) له پوټکې څخه استفاده کوله. د ولې پوټکي د کونين په نوم ماده لري، چې د ملاريا ميکروب له منځه وړي. څرنگه چې نباتات د انسانانوپه ورځني ژوند کې ډير ارزښت او اهميت لري بايد په اصلاح، رواجولو او ساتنه کې يې پوره او جدي پاملرنه وکړو.



د دريم څپرکي لنډيز

- نباتات د انتقالی انساجو د ډولونو په بنسټ په دوو لویو ډلو ویشل شوي دي.
 - ◀ غیروعایي نباتات: هغه نباتات دي چې انتقالی نسجونه نه لري، لکه خزې.
 - ◀ وعایي نباتات هغه نباتات دي چې انتقالی نسجونه ولري.
 - ◀ وعایي نباتات د تخم له مخې په دوه ډوله دي، بې تخمه نباتات او تخم لرونکي نباتات .
 - ◀ سرخسونه د وعایي نباتاتو یو بیلگه ده.
- زړي (تخم) لرونکي نباتات په دوو ډلو یعنی پټ زړي لرونکي او ښکاره زړي لرونکي نباتاتو باندي ویشل شوي دي.
- ◀ کاج د ښکاره تخمونو د بې گلہ نباتاتو بیلگه دي.
 - ◀ پټ زړي گل لرونکي نباتات په دوو ډلو یو مشیمه اودوه مشیمه نباتاتو ویشل شوي دي.
 - ◀ غنم او وریجې د یو مشیمه نباتاتو بیلگې دي.
 - ◀ لویا اونخود د دوه مشیمه نباتاتو بیلگې دي.

د دریم خپرکي پوښتني

- هغه درې عمده ځانگړتياوې چې نباتات له حیواناتو څخه جلا کوي، واضح کړئ.
 - د خزو ډیرښت په لنډ ډول تشریح کړئ.
 - د پټ تخم لرونکو نباتاتو څلور مهمې ځانگړتیاوې واضح کړي.
 - تخم لرونکي نباتات د انسانانو په ورځیني ژوند کې څه اهمیت لري؟ په لنډ ډول یې واضح کړئ.
- لاندي جملې په خپلو کتابچو کې وليکئ د سمې جملې په مقابل کې د (ص) توری او د ناسمې جملې په مقابل کې د(غ) توری وليکئ.
- ۱- خزې هغه نباتات دي چې حقيقي ريښه، ساقه او پاڼه نه لري ()
 - ۲- سرخسونه غیر وعایي نباتات دي. ()
 - ۳- مخروطیان په وعایي نباتاتو پوري اړه لري. ()
 - ۴- په وعایي نباتاتو کې جوړښتونه چې د ریښې د نده اجراکوي، د ریزوئید په نوم یادېږي. ()
- له سم ځواب څخه دایره تاوه کړئ.
- ۵- یومشیمه نباتات د گروپ پورې اړه لري.
- الف: گل لرونکي پټ تخم ب: ښکاره تخم ج: بې گل نباتات د: هیڅ یو
- ۶- وعایي نباتات هغه نباتات دي چې ولري.
- الف: زایلیم ب: فلوم ج: الف او ب دواړه د: هیڅ یو
- ۷- سرخسونه د لاندي ډلو څخه په یوې ډلې پورې اړه لري.
- الف: بې گل وعايي نباتات ب: غیروعایي نباتات
- ج: گل لرونکي نباتات د: هیڅ یو

د ژوو (حيواناتو) ډلبندي

د ځمکې پر مخ د ژوو له يو ميليون څخه زياتې نوعې پېژندل شوي دي. ځينې يې د سيندونو او سمندرونو په اوبوکې او ځينې يې په وچه کې ژوند کوي. ايا مور کولای شو دا ټول وپېژنو او د انسانانو پر ژوند يې اغېزې وڅېړو؟ پخوا مو اهلي او وحشي ژوي پېژندلي او د انسان لپاره مو د هغوی د گټو په باره کې زده کړه کړې ده. په دې څپرکي کې به د حيواناتو دوه اصلي ډلې يعنې د شمزۍ لرونکو (فقاريه) او شمزۍ نه لرونکو (غير فقاريه) پر ځانگړتياوو، د هغوی پر توپيرونو او همدارنگه ايکوسيستم او انسانانو ته د هغوی پر اهميت پوه شئ.



د ژوو ځانگړتياوې

حيوانات مغلق او كثير الحجروي ژوندي موجودات دي. حجرې يې كلوروپلاست او د حجرې ديوال نه لري. بدن يې له حجرو او نسجونو څخه جوړ شوی دی. ځينې نور يې مختلف مغلق نسجونه او غړي لري. زياتره ژوي کولای شي په خپل چاپيريال کې په آزاد ډول حرکت وکړي او د هڅوونکو لاملونو (منبهاتو) په وړاندې غبرگون وښيي. په عمومي ډول حيوانات په نهه فايلمونو ويشل شوي دي:

- ۱- د سفنجونو فايلم ۲- د کڅوړ بدنويا د سولینتریتا فايلم ۳- د پلنو چينجيانو فايلم ۴- د گردو چينجيانو فايلم ۵- د بند لرونکو چينجيانو فايلم ۶- د پاسسته بدنو (نرم تنانو) فايلم ۷- د مفصلیه فايلم ۸- د اغزي پوټکو (ايکانودرماتا) فايلم ۹- د کورداتا فايلم

د پورتنیو فايلمونو له ډلې څخه لومړني اته فايلمونه يې شمزی نه لرونکي (غير فقاربه) حيوانات دي او نهم فايلم، کورداتا دی چې شمزی لرونکي ژوي په کې شامل دي او په را تلونکو درسونوکې به ولوستل شي.


د سفنجونو (سوري لرونکو) فايلم

ډير ساده (ابتدایي) ژوي دي، چې بدن يې تقريباً له زياتو ورته حجرو څخه جوړ شوي دي. مشخص نسجونه او غړي نه لري. دا ژوي په اوبو کې په ساکن ډول ژوند کوي. د پور (pore) په نامه د زياتو سوربوله لاروې غذا او اکسيجن له اوبو سره يو ځای حجرو ته داخلېږي. له هضم او جذب څخه وروسته اوبه او فاضله توکي د اسکولم په نامه د وتلو د لوي سوري له لاري بهر ته خارجېږي. دا ژوي د جنين په حالت کې د بنو(بانه) په واسطه حرکت کوي، خو د بلوغ په وخت کې د پرخو (صخره) پر مخ او د سمندر په بيخ کې پراته وي. زيات سفنجونه په ډله ييزه توگه په خپلوکې يو پر بل پورې نښتي ژوند کوي. غټوالی يې له څو ملي مترو څخه تر څو مترو پورې رسېږي.

زرگونه نوعې سفنجونه چې په خوړو اوبو او سمندرونوکې ژوند کوي، پيژندل شوي دي. سفنجونه په مختلفو رنگونو ليدل کېږي، خو کله چې يې له اوبو څخه بهر را اوباسې خپل رنگ له لاسه ورکوي. د سفنجونو اصلي خواړه په اوبو کې تجزيه شوي عضوي توکي، بکتريا او د پروستا ځينې نوعې جوړوي. د ځينو حيواناتو لکه د چنگاښ، چينجيانو او کبانو نوعې د سفنجونو د لويو ټوټو په منځ کې ژوند کوي.

کخور بدني يا د سولنټريټا فايلم Coelenterate:

ددې ډلې ټول حيوانات په اوبو کې ژوند کوي. بدن يې کخورې ته ورته دي او په هضمي خاليگاه کې د توکو د داخليدو او خارجيدو لپاره يو سوري لري. ځيني يې لکه هايډرا متروکې ته ورته برخه کې چيچونکې حجري لري، چې د خپل بنکار په بدن کې ننه باسي، زهري ماده ور خڅوي او بې حسه کوي يې او د خولې د سوري ترڅنگ بنکرونو په واسطه يې هضمي خاليگاه ته ننباسي. هايډرا، مرجانونه، سمندري شقايق، جلي فيش (jelly fish) ددې حيواناتو له ډلې څخه دي. مرجاني غونډۍ چې د تود سمندر په غاړو کې ليدل کېږي، د مرجانونو د اهکي سکليټونو له يو ځاي کېدو څخه منځ ته راغلي دي. ددې غونډيو ترڅنگ، الجي، چنگاښ، صدفونه او کبان ژوند کوي، چې خاص ايکوسيستم يې رامنځته کړی دی. انسانان هم ددې حيواناتو له ځينو نوعو څخه د غذايي زېرمې په توگه استفاده کوي. ځيني مرجانونه قيمتي دي او په گانډو (زيوارت) کې ور څخه کار اخيستل کېږي. د مرجانونو ځيني ډبرې د ودانيو د توکو په توگه په کارېږي. د زياترو سولنټريټا زهر د انسانانو لپاره بې زيانه دي، خو د جيلې فيش د نوعو زهر دردوونکي او ځيني وخت خطرناک وي.



(۱-۴) انځور د سفتجونو نوعې



سمندري شقایق



جلي فيش



هايدرا



مرجان



(۴-۲) انځور د کڅوړ بدنو نوعې


د پلنو چینجیانو فایلم (Platyhelminthes): کیدای شي د دې حیواناتو پلن بدن پوست او پانې ته ورته یا اوږود او فیتې ته ورته او زیاتې ټوټې ولري. زیاتره یې پرازیت دي؛ یعنې خپل خواره د نورو حیواناتو له بدن څخه لاسته راوړي، له همدې کبله د ناروغیو تولیدوونکي دي. ځینې یې لکه پلاناریا (Planaria) ښکار کونکي دي چې له کوچینو حشراتو څخه خپل خواره چمتو کوي.



(۴-۳) انځور د پلنو چینجیانو یوه نوعه


د پلنو چینجیانو ځینې نوعې پرازیت دي. په انسانانو او وښو خوړونکو حیواناتو لکه، پسونوکې د ناروغیو د رامنځته کېدو لامل کیږي. بیلگې یې د کدو دانې چینجی شیسټوزوما او د پسه د ځیگر چینجی دي. **شیسټوزوما (Schistosoma)**: دا چینجی په تودو سیموکې ځینې ناروغی رامنځته کوي. د دې چینجی لاروا د انسان د بدن پوستکي سوري کوي او د وینې له لارې ځان د کولمو دیوال ته رسوي. هلته د وینې د حرکت لاره بندوي او د کولمو دیوال د وینې د بهیدلو لامل کیږي. ځیگر ته هم زیان رسوي. دا چینجیان د انسان په وینه کې هگی اچوي. هگی له تشو یا ډکو بولو سره د انسان له بدن څخه وځي. اوبو ته په داخلیدو سره له هگیو څخه لاروا راوځي. لاروا خپل ځان د حلزون بدن ته رسوي او هلته د ژوند یوه دوره بشپړوي. د دویم ځل لپاره د اوبوله لارې د انسان بدن ته ننوځي.

د پسه د ځیگر چینجی (Fasciola hepatica): د دې چینجیانو هگی له غایطه موادو سره یو



ځاي د ناروغ له بدن څخه وځي. هگي په لاروا بدليږي او ځان منځني کوربه (حلزون) ته رسوي. د يو لړ پړاوونو له وهلو وروسته لاروا له حلزون څخه خارجيږي. حيوان هغه د اوبو او وښو د خوړلو له لاري اخلي او د ځيگر په ناروغۍ اخته کيږي.

د کدوداني چينجي (Taenia saginata): دا چينجي پلن او فيتې ته ورته بدن لري. بدن يې له کړيو (ټوټو) څخه جوړ دي. خپله د بلوغ دوره د انسان په هضمي کانال کې او د نوې زيږيدنې پر او د غوايې په غړو کې تيروي. بالغ چينجي تر لسو مترو پورې اوږدوالي لري. د دې چينجي سر څلور چوشکونه او چنگک لري، چې د هغو په مرسته ځان د کوربه د کولمو په ديوال پورې نښلوي. د بندونو په هره ټوټه کې يې زيات شمير هگي توليديږي. د بدن وروستني ټوټه يې ورو ورو له نورو ټوټو څخه جلا او د شخص له غايطه موادو سره يو ځاي خارج او له ککړو وښو سره يو ځاي د غويي بدن ته داخلېږي. هگي د غويي په گيلپه کې چوي. لاروا (نوي زيږول شوي) د کولمو له ديوال څخه د وښې جريان ته داخلېږي او د غويي په عضلاتو کې د سيست په ډول ځاي نيسي، يعني ساتونکي کلک پوښ له ځانه چاپيروي. که چيرې انسان د دې غويي نميه پخه شوې غوښه وخوري په گيلپه کې يې له سيست څخه ځوان پرازيتونه راوځي او خپل ځان د چوشکونو په واسطه د کولمو په ديوال پورې نښلوي.



(۵-۴) انځور د کدو داني د چينجي د ژوند دوران

بنايي د کدودانې په چينجي اخته ناروغ د گيلېږ خور، سرخرخي او کانگې ولري او عصباني وسي. ځينې وختونه چينجيان په خپلو کې تاوراناوېري او په کولمو کې د خوړو لاره بندوي او زياته ناراحتي منځ ته راوړي. د کدودانې د چينجي بله نوعه د خوگانو چينجي تينا سولم (Taeniasolium) ده. د خوگانو د کدو دانې د چينجي د غويي د کدو دانې د چينجي د ژوند دوران ته ورته دی. د سپي د کدودانې چينجي ترټولو خطرناک پرازيت دی. پر ککر سپي د لاس وهلو او د هغې د خولې د اوبو او همدارنگه د لاس او مخ د خټلو له لارې انسان ته انتقالېږي. دا چينجي د اخته شخص په ځيگر، سږو او ان زړه او مغزو کې سيست توليدوي چې د هيداتيد سيست (Hydatid cyst) په نامه يادېږي. نوموړي سيست له زرگونو نوي زېربدلو بچيانو (لاروا) او مايع څخه ډک وي، چې يوازې د جراحي د عمل په واسطه له بدن څخه وځي.

د گردو چينجيانو فایلم (Nematoda): د دې چينجيانو بدن نری، استوانه يې او بې بنده دي، چې د يو ډول پروټيني نسبتاً کلک پوښ په واسطه پوښل شوي وي. ځينې يې د انسانانو، نورو حيواناتو او نباتاتو پرازيتونه دي. په نباتاتو کې د هغوی شيره خوري چې د کرنيزو محصولاتو د منځه وړلو لامل کېږي. ځينې يې له بکټريا او فنجي څخه تغذيه کوي او ان امکان لري کوچني کرپز (حلقوي) او گرد چينجيان وخورې.

د اسکاريس چينجي (Ascaris): د اسکاريس د بدن دواړه سرونه نري او رنگ يې ژېړ سپين ته ورته دی. د بنځينه بدن يې له نارينه څخه اوږود دی. بنځينه جنس يې په هره دوره کې ۲۰۰۰۰۰۰ هگي اچوي، چې له غايطه موادو سره يوځای د انسان له بدن څخه خارجېږي. د لمر رڼا او د لوړې تودوخې مستقيمه اغيزه هگي وژني. له دې پرته هگي کلونه کلونه ژوندی پاتې کېږي. هگي هغه وخت فعالېږي چې ناپاکه اوبه يا ناپريمخل شوي سابه او د چينجيو په هگيو ککر شيان د انسان د هاضمې سيستم ته داخل شي. په کولمو کې له هگيو څخه بچيان (لاروا) راوځي. بچيان له کولمو څخه د وينې يا لمف جريان ته داخلېږي. په دې توگه زړه ته او بيا سږو ته ځي. نوي بچيان د تنفسي نلولو له لارې حنجري او خولې ته لار پيدا کوي. ځينې وخت بنايي د ټوخي په واسطه يو شمېر نوي بچيان د خولې له لارې خارج شي. بچيان له حنجري څخه مری، معدې او کولمو ته رسېږي. نوموړی چينجی د کولمو داخلي



(٦-٤) انځور: اسکاريس

خواره خوري. دا چينجيان هضمي ناراحتي او حساسيت پيدا کوي. که چيرې شمير يې زيات وي، کولمې بندوي، د کولمو ديوال سوري کوي او ميکروبي حالت منځته راوړي. شکل (٦-٤) اسکاريس چينجي. **د کخ چينجي (Oxyuris):** بالغ چينجيان د لويو کولمو په ورستني برخه کې ژوند کوي. بنځينه جنس د هگيو اچولو لپاره ځان مقعد ته رسوي او حرکت يې د مقعد د خارښت لامل کيږي. د مقعد د گرولو په واسطه لاسونه د کخ په هگيو ککړيږي. د ککړو لاسونو په واسطه خولې ته او بيا له هغه ځايه معدې او کولمو ته ځي او هلته بلوغ ته رسيږي. نښې يې بې اشتهايي، د وينې کموالي او د مقعد خارښت دی.



فعاليت:

فکر وکړئ: د پرازيتي چينجيو په واسطه د ناروغيو د مبتلا کېدو د مخنيوی لپاره د کومو لارو چارو وړانديز کوئ؟



فعاليت:

دا جدول په خپلو کتابچو کې جوړ کړي او تش ځايونه يې د درسي کتاب په مرسته ډک کړئ:

د پرازيت د چينجي نوعه	د گروپ (فيلم) نوم يې	د انسان بدن ته د داخليدو لاره	د اوسيدو ځای	زيانونه او د اخته کېدو نښې يې

د کړۍ (بندلرونکو) چينجيانو فايلم (Annelida): د دې

چينجيانو بدن له نښتو کړيو څخه جوړ شوي دي. د دې حيواناتو زيات شمير په سمندرونو کې ژوند کوي. د ځمکې چينجي، ژورې او نور د بند لرونکو چينجيانو نوعې دي. ځمکنی چينجي په نمجنو خاورو کې او ژورې (جوک) په خوړو او يو کې ژوند کوي. له ژورو څخه پرته د نورو ټولو پر بدن حرکتی وېښتان موجود وي. ځمکنی چينجي په نمجنو ځمکو کې نري سوري باسي او هلته ژوند کوي، خو د شپې له خوا د خوړو د پيدا کولو لپاره د ځمکې سرته راوځي. د ځمکې چينجي د بدن د غړو د ټينگولو (انقباض) او راکښلو له لارې حرکت کوي. نوموړي چينجي د خپل نمجن پوټکي په واسطه تنفس کوي. همدارنگه خوسا شوې پاڼې او خاورې يو ځای خوري. له خوړو وروسته د خاورو ذرې له خولې څخه وياسي او په دې ډول کرنيزه خاوره لاندې باندي کوي، چې د کرلو لپاره گټوره کيږي. ژورې د نسجونو د مايعاتو او د نورو حيواناتو له وينې څخه تغذيه کوي. دوي د بدن په مخکنۍ برخه کې تيغ ته ورته غړي لري، چې د هغې په واسطه د حيوان پوټکی سوري کوي او وينه يې ځبېښي. د ولاړو او يو د ځښلو په وخت کې دا خطر شته چې ژوره له او يو سره کومې ته ننوځي، نو له دې کبله بايد پوره پام وشي. نن ورځ ژورې په صحي ډول روزل کيږي. په طبابت کې د جراحی او ټپي شوو ځايو د وينې د جريان د ښه کيدو لپاره له ژورو څخه کار اخلي. زياتره بند لرونکي چينجيان د سيندونو له حيواناتو څخه خپل خواړه چمتو کوي او په غذايي ځنځير کې برخه اخلي.



(۷-۴) انځور ژوره او ځمکنی چينجي

فعاليت:



د باغچې، ښوونځي، د ځمکې يا له بل کوم ځای څخه يو يا څو ځمکنی چينجيان راوښي او بدن يې پاک کړئ. بيا يې د بدن د ځانگړتياوو او د حرکت له څرنگوالي څخه يې رپوټ جوړ کړئ او په ټولگي کې يې ووايست. کوبښښ وکړئ چې د کار په وخت کې چينجي ته زبان و نه رسيري او له فعاليت څخه يې وروسته بيرته روغ رمټ خوشي کړئ.

د پاسته بدنو فایلیم (Mollusca): حلزون (Snail)، اکتویس (Octopus)، صدف، د پاسته بدنو له نوعو څخه دي. د پستو بدنو په وجود کې درې ځانگړې برخې (سترگې، پښې او گياپه) لیدل کېږي. د گياپې برخه يې، چې د بدن غړی په کې موجود دی، د نازکې پردې په وسیله پوښل شوې ده. پاسته بدني د عضلاتي پښو په وسیله حرکت کوي. دا حیوانات د اڅکي پوښ په واسطه احاطه شوي دي چې د نرم بدن ساتنه يې کوي. د دې حیواناتو تنفس د بدن د پوټکي، برانشونو یا سپرو له لارې سرته رسیږي. ځینې پاسته بدنه د خوړو په ډول مصرفیږي. ځینې حلزونونه د سبو او وښو پانې خوري. له دې کبله یو کرنیز افت دی. همدارنگه ځینې پاسته بدنه د ځینو پرازیتي ناروغیو، لکه د ځیگر د چینجی د انتقال لامل کېږي. که چیرې شگې یا خارجي جسم د صدف بدن ته ورننوزي د هغې په دننه کې یو ځلیدونکی اڅکي پوښ جوړیږي او مرغله ترې جوړیږي. ځینې هیوادونه د دې ډول صدف د روزنې له لارې مرغلي تولیدوي.




فکر وکړی:

د حلزون د نوعو په واسطه د کومې ناروغۍ عامل د انسان بدن ته د ننوتلو امکان لري؟




(۸-۴) انځور د پاسته بدنو نوعې

د بند لرونکو پښو (مفصلیه حیواناتو) فایلیم (Arthropoda): د ځمکې د مخ ډیر زیات حیوانات په دې گروپ کې شامل دي. ملخ، پتنگ، غڼه، لړم، سپرې، ورېره، چنگاښ، کنه، زریښې د مفصلیه حیواناتو په ډلې کې راځي. د مفصلیه حیواناتو په ډلې فایلیم کې، غڼې (عنکبوتیه) قشریه (زیرپوټکي) حشرات او د زریښو ټولگي شامل دي. ملخ چې یوه حشره ده، بدن یې له درې برخو یعنې سر، سینې او گیلې څخه جوړ شوی دی. پښې یې بند بند او د ځینو په سینې پورې دوه جوړې وزرونه نښتي وي. د ملخ په سر کې حسي ښکرونه او سترگې واقع دي. په ملخ او نورو مفصلیه حیواناتو کې خارجي سکلیټ زیاتره د کیتین chitin له مادې څخه جوړ شوی دی. د ملخ د سینې او گیلې په دواړو اړخونو کې تنفسي سوري شته. ملخ له نباتاتو څخه خواړه چمتو کوي، چې د خپلو کلکو ژامو په وسیله یې ټوټې کوي. حشرات له هگي څخه د بلوغ تر مرحلې پورې مختلف بڼې نیسي، چې د شکل دغې تغیر ته استحالته یا میتامورفوسیس Metamorphosis وایي. استحالته په دوه ډوله ده. مکمله استحالته او نا مکمله استحالته. د مکملې استحالې مرحلې عبارت دي له: هگي (egg)، بطیغه (larva)، شفیره، (pupa) او بالغ (image) ځینې حشرات لکه د شاتو مچي او میریان مکمله استحالته لري، خو ملخان نا مکمله استحالته لري. په ملخانو کې د بطیغې او شفیرې مرحلې وجود نه لري. کله چې




(۹-۴) انځور د ملخ جوړښت

بچیان پي له هگی څخه راوځي، کټ مټ د بالغ ملخ په شان وي، خو وړوکې وي او وزرونه نه لري. د ملخ بچي د نیمف (Nymph) په نامه یادېږي. زیاتره بند لرونکي (مفصلیه) حیوانات د وچې او دریاونو په غذایی ځنځیر کې برخه لري. د کبانو



بالغه حشره د پیلې څخه د وتلو په حال کې




(۴-۱۰) شکل په ملخانو او پتنگانو کې استحال



د ملخ میټامورفوسیس د پتنگانو له میټامورفوسیس سره څه توپیر لري؟

او الوتونکو خواړه جوړوي، چې کبان او ځينې الوتونکي د انسان خواړه چمتو کوي. همدارنگه ځينې له مفصليه حيواناتو څخه د گردې په خپرونه کې (گرده افشاني) ډيره بڼه ونډه لري. يو شمېر حشرات لکه ميربان هغه ژوندي موجودات خوري چې زراعتي آفتونه بلل کېږي. يو شمېر حيوانات زموږ لپاره زيانمن دي. د ملخانو ځينې نوعې د غنمو په کرونده بريد کوي او محصول يې له منځه وړي. هغوی زياتره د ميوو دانو او د نباتاتو د نورو غړو لپاره زيانمن دي. مچان او سورخولې (مادر کېک) د انسان د ناروغيو د عامل په توگه کار کوي. د انافيل ماشي انسان ته د ملاريا د ناروغۍ د انتقال عامل دي. د ځينو غڼو او لړم زهر د انسان لپاره خطرناک دي.



(۴-۱۱) انځور د بند لرونکو (مفصليه) حيواناتو نوعې




فکر وکړی:

د نباتي آفتونو د مبارزې لپاره د حشر وژونکو زهري دوگانو د استفادې پرځای د حل د کومو لارو چارو وړاندیز کوئ.

د اغزي پوټکو فایلم (Echinoderamta) دا حیوانات په سمندرونو کې ژوند کوي. د ډيرو بدن د تيرو څوکو لرونکو اغزو په واسطه پوښل شوی دی. سمندري ستوري او سمندري بادرنګ له دې ډلې څخه دي. سمندري ستوري پنځه ښکرونه لري. داخلي اهکي سکليټ لري. سمندري ستوري غوښه خوړونکي دي. دا حیوانات د پاسته بدنو، اغزي



پوتکو او سمندري کوچينو حيواناتو او ان له کوچينو کبانو څخه تغذيه کوي.



(۱۲-۴) انځور د اغزي پوتکو نوعې




سمندري ستوري

شمزۍ لرونکي (فقاريه) حيوانات

شمزۍ لرونکي حيوانات داخلي سکليټ لري چې د دې حيواناتو د خوځښت او د بدن د غړو د ساتنې لامل کيږي. عصبي جهاز يې د ټيوب بڼه لري چې د ملا د تير په امتداد غځيدلي دي. د تېلرونکو او الوتونکو د بدن د تودوخې درجه د چاپيريال د تودوخې د درجې له بدلون سره بدلون نه کوي. تي لرونکي او الوتونکي د بدن د حجرو د داخلي کيمياوي تعاملاتو د ازادې شوې انرژۍ په وسيله خپل ځانونه تاوده ساتي. دا حيوانات د تودې وينې (Homoiothermous) لرونکو په نوم ياديږي. د ځينو نورو حيواناتو د بدن د تودوخې درجه د چاپيريال د تودوخې په درجې پورې اړه لري. يعنې د هغوي د بدن د تودوخې درجه د چاپيريال د تودوخې د درجې په تغيير سره تغيير کوي. هغه حيوانات چې د خپل بدن د تودوخې درجه د حجرو د فعاليت په وسيله نه شي کنترولولاي، د سپرې وينې (Poikelo thermous) لرونکي حيواناتو په نامه ياديږي. ذوحياتين، څښيدونکي (خزندگان) او کبان سره وينه لرونکي حيوانات دي.

د شمزۍ لرونکو حيواناتو د وينې دوران ترلی دوارن دي، يعنې وينه يې تل د رگونو په داخل کې جريان کوي او له هغې څخه بهر نه وځي. د شمزۍ لرونکو زړه، دوه، درې يا څلور جوفونه لري چې وينه د بدن ټولو برخو ته رسوي.

کبان (Fishes): فوسیلونو بنودلې ده چې کبان د ځمکې د مخ لومړني شمزۍ لرونکي حیوانات دي. کبان زیات رنگونه، اندازه او څپرې لري. ځینې صفتونه او ځانګړتیاوې ور سره مرسته کوي چې په اوبو کې ژوند وکړي. ټول کبان مورني (ذاتي) لامبو وهونکي دي. کبان په خپل بدن کې داسي غړي لري چې له هغوي سره په لامبو وهلو کې مرسته کوي؛ لکه شاپرونه چې د وړاندې تګ، دریدلو، د بدن موازنې ساتلو او حرکت لپاره ور څخه ګټه اخلي. د شاپرونو موقعیت په (۱۳-۴) شکل کې بنودل شوي دي. کبان برانشونه لري چې د هغو په وسیله تنفس کوي. برانشونه له هغو غړو څخه عبارت دي چې په اوبو کې منحل اکسیجن له اوبو څخه جلا کوي او وینې ته یې ورکوي. همدارنګه برانشونه هغه کاربن ډای اکساید CO_2 ، چې د بدن له حجرو څخه راغونډیږي، له وینې څخه اخلي او په اوبو کې یې خوشې کوي. زیاتره کبان د هګیو اچولو له لپارې خپل مثل منځ ته راوړي.



(۱۳-۴) انځور په کبانو کې د شاپرونو موقعیت

د کبانو ډولونه: نن ورځ د کبانو درې ټولګي (کلاسونه) ژوند کوي. بې ژامو کبان، کریندونکي لرونکي کبان او هاپوکي لرونکي کبان.

بې ژامو کبان: دا کبان بڼوبه پوستکي لري. خوله یې ګرده او بې ژامو ده. اوږود بدن لري. جانبي شاپرونه نه لري. سکلیټ یې له کریندونکي څخه جوړ شوی دی. لمپري lamprey او هګ فیش Hag fish د بې ژامو کبانو دوه مشهورې نوعې دي



(ب) هګ فیش



(۱۴- ۴) انځور بې ژامو کبان

(الف) لمپري

کریندونکي لرونکي (غضروفي) کبان: آیا پوهیږئ چې شارک یو ډول کب دی؟ شارک د کریندونکي لرونکو کبانو په ټولګي پورې اړه لري. په ډیرو شمزۍ لرونکو کې نرم کریندونکي د ودې پرمهال په هاپوکي بدلېږي، خو د شارک او ری (Ray) سکلیټ هیڅ وخت په هاپوکو نه بدلېږي. شارک یو ډېر غټ کب دی. د ځینو بدن د فلسونو په وسیله پوښل شوی دی. کریندونکي لرونکي کبان پوره او فعالې ژامې لري او له ډیرو قوي لامبو وهونکو څخه شمیرل کېږي. زیاتره هګي اچوي، خو یو شمېر یې بچي اچوي.

هډوکي لرونکي کبان:

د هډوکو لرونکو کبانو ټولگي د کبانو ډير لوي ټولگي دي. زرین (طلايي) کب، شیر ماهي، مار ماهي، لقه ماهي، خال لرونکي کب او نور د هډوکو لرونکو کبانو په ټولگي کې شامل دي. لکه څنگه چې يې له نامه څخه معلومېږي.



الف) شارک

ب) ری

(۱۵-۴) شکل د ککرکي لرونکو کبانو ډولونه

سکلیټ يې له هډوکو څخه دي. همدارنگه جسم يې د پترکو (فلسونو) په واسطه پوښل شوی دی. زیات شمېر هډوکي لرونکي کبان د انسانانو د غذايي موادو سرچينه جوړوي.



۱۶ - ۴ انځور د هډوکو د کبانو ډولونه

ذوحیاتین (Amphibian):

ایا پوهیږئ چې ځینې حیوانات کولای شي چې د خپل پوټکي په وسیله تنفس وکړي؟ ایا هغوي په اوبو کې ژوند کوي یا په وچه کې؟ په واقعیت کې په دواړو محیطونو کې ژوند کولای شي. زیات شمېر ذوحیاتین د ژوند یوه برخه په اوبو کې او بله برخه په وچه کې سر ته رسوي. له دې کبله د ذوحیاتینو په نوم یادېږي. چونگنسه د لاروا په مرحله کې په اوبو کې ژوند کوي او برانشونه لري او کله چې وچې ته راځي برانشونه یې په سږو بدلېږي او کولای شي چې د سږو په واسطه تنفس وکړي. ذوحیاتین نازک، روڼ، نمجن اوبې پترکي پوستکي لري. دغه ځانگړتیاوې د دې لامل کېږي چې چونگنسه وکړای شي د خپل پوستکي له لیاړې تنفس وکړي. زیات شمیر ذوحیاتین رنگه ځلیدونکي او زهري پوستکي لري او د دې لامل کېږي چې دښمنان پرې له ویرې حمله ونه کړي.



(۱۷- ۴) انځور د چونگنهي د ژوند مرحلې

د ذوحیاتینو ډولونه: ذوحیاتین د ظاهري ځانګړتیاوله مخې په دريو ډلو ویشل شوي دي.

۱- بي پښو ذوحیاتین: دا چينجو ته ورته دي. لاسونه او پښې نه لري، لکه سيسي لين (Caecilians)

۲- لکی لرونکي ذوحیاتین: اوږود بدن، لنډې پښې او اوږده لکی لري. ډېره معمولی نوعه يې سلمندر Salamander دی.

۳- بي لکی ذوحیاتین: له دوو زرو (۲۰۰۰) څخه زیاتې نوعې يې پیژندل شوي دي. چونګښي، رنډې چونګښي (کور بقه) او نورې نوعې په دې ډلې کې شاملې دي:



(۱۸-۴ انځور د ذوحیاتین ډولونه)

څښېدونکي (خزنده ګان) Repitilea: وچ او ډبل پوستکي لري. په وچه کې د ژوند کولو د سمون لپاره وچ او ډبل پوستکي ډیر مهم دی. ډبل پوستکي د حیوان له بدن څخه د اوبو د تبخیر مخنیوي کوي. ټول څښېدونکي د تنفس لپاره سږي لري. د څښېدونکو هګۍ کلک پوښ لري.

د څښېدونکو ډولونه: د څښېدونکو زیات شمېر ټولګي له منځه تللي دي، مثلاً ډایناسور چې د مشهورو عظیم الجثه څښېدونکو له ډلې څخه و او د ځمکې پر مخ یې ژوند درلود اوس یې د ځمکې په مخ یوازې فوسیلونه پاتې دي. تمساح، کشپ، سمسري او ماران د څښېدونکو له ډلې څخه دي.



تمساح



خرمبکی



کیشپ




کچچه مار

(۱۹-۴) انځور د څښیدونکو ډولونه

الوتونکي

د الوتونکو(مرغانو) ځانگړتياوې: الوتونکي خپلې خاصې ځانگړتياوې لري، لکه بڼکې چې بدن يې تود ساتي اود ځينو لپاره د الوتلو امکانات برابر وي. په الوتونکو کې دوه ډوله اساسي بڼکې شته. نرمې بڼکې چې د الوتونکو بدن يې پټ کړي دي او جسم يې تود ساتي. دلکې او وزرونو بڼکې چې نسبتاً سختې وي، د الوتلو د بڼکو په نوم ياديږي. الوتونکي مېسوکه لري، هگۍ يې د څښيدونکو د هگيو په شان کلک پوښ (قشر) لري، خو جنسونه يې په خپلو کې توپير لري. الوتونکي د تودې وينې لرونکو له ډلې څخه دي. د بدن د تودوخې درجه يې تر ۴۰ سانتي گراد درجو پورې رسېږي.



(۲۰ - ۴) انځور د الوتونکو ډولونه

د الوتونکو ډولونه:

الوتونکي د رنگ، اندازې او بڼې له مخې ډېر توپير لري. الوتونکي د شکل، مېسوکې او پښو له مخې ډلبندي کېږي. د مېسوکې جوړښت يې رانښايي چې الوتونکي څه شی خوري. د پښو شکل يې د الوتونکي د اوسیدلو د چاپیریال ښکارندوی دی. چرګان، هیلې، کوتره، چینچنه، اوبن مرغه، پنگوین او نور د الوتونکو د ډلې څخه دي.

تي لرونكي (Mammalia)


د زياترو تي لرونكو نوي زېږېدلي بچيان جنيني دوره د مور د بدن دننه تيروي، خو ټول يې له زېږېدو وروسته له شېدو څخه تغذيه كوي، چې د مور په تيونو كې توليديږي.

د تي لرونكو ځانگړتياوي: د زياترو تي لرونكو بدن د ويښتانو يا وړيو په واسطه

پوښل شوي دي. همدارنگه د شيدو د غدو درلودل يې يو بله ځانگړتيا ده، چې نور حيوانات هغه نه لري. شېدې يې له اوبو، پروټين او كاربوهايډرېټ څخه جوړې شوې دي. تي لرونكي د الوتونكو څښيدونكو په شان د سږو له ليارې اكسيجن اخلي. د تي لرونكو غاښونه مختلف شكلونه او اندازه لري چې د راز راز خوړو لپاره كارول كېږي. د زياترو تي لرونكو ماغزه له نورو حيواناتو څخه زيات دي. له دې امله هغوی په چټك ډول زده كړه او فكر كوي. همدارنگه د بهرنيو عواملو (منبھاتو) په مقابل كې چټك غبرگون ښكاره كوي.

د تي لرونكو ډولونه: تي لرونكي د نسل د توليد له مخې په دريو گروپونو يعنې هگي اچوونكي تي لرونكي، كڅوړه لرونكي او پلاستها (خس يا جوړه) لرونكي باندې ويشل شوي دي.

۱- هگي اچوونكي تي لرونكي: نوي زېږېدلي بچي له هگي څخه له راوتلو وروسته د مور له تيونو څخه تغذيه كوي لكه شيزگي (اغزي لرونكي ميري خوړونكي) او پلاټي پوس (Platy pus) او نور. **كڅوړه لرونكي تي لرونكي:** په دې ډول تي لرونكو كې جنين مخكې له دې چې كامل شي، توليديږي او د مور د كڅوړې په دننه كې ځای په ځای كېږي. هلته د مور له تيونو څخه شېدې خوري؛ لكه: كانگرو.



پلاټيپوس



مېري خوړونكي

(۲۱-۴ الف) انځور د تي لرونكو ډولونه

پلاسنټالرونکي تي لرونکي: د دې حیواناتو جنین د مور د رحم د دننه د placenta په واسطه تغذیه کېږي او له مور سر نژدې اړیکې لري کله چې د جنین جوړښت بشپړ شي د نوي زېږېدلي په شکل تولیدیږي. بیلگې یې غوایي، وزه، پسه، سپي، زمري، آس او نور.



خرس



کانگرو او یا کڅوړه لرونکي تی لرونکي



غوا

(۲۱- ۴) انځور د تي لرونکو ډولونه

د افغانستان تي لرونکي او الوتونکي حيوانات

افغانستان يو غرنی او په وچه کې پروت هیواد دی چې د حیواناتو په تېره بیا د مرغانو او تي لرونکو د ژوند لپاره ښه ځای دی. په افغانستان کې د الوتونکو څه نا څه ۵۰۰ او د تي لرونکو څه نا څه ۱۲۰ نوعې تر اوسه پورې پیژندل شوي دي. د ځنگلونو د منځه وړل د دې لامل کیږي، چې زیات شمېر حیوانات له هغې سیمې څخه بې ځایه شي. همدارنگه د حیواناتو ښکار د دې لامل شوی دی چې زموږ د گران هیواد په گډون په نړۍ کې د ځینو حیواناتو نسلونه له منځه لاړ شي.

د کبانو، الوتونکو او تي لرونکو اقتصادي اهمیت

کبان د انسانانو عمده خواړه جوړوي. د کبانو غوښه او پوستکی، پروتین او زیاته اندازه A او D ویتامینونه لري، چې د ودې لپاره گټور دي.

لومړنیو انسانانو له وحشي الوتونکو څخه د خواړه او پوښاک د پوره کولو لپاره استفاده کوله. زیاتره په زړه پورې او ښه اواز لرونکي مرغان د انسانانو لپاره اقتصادي گټې لري.

د اهلي الوتونکو له هگيو او غوښو څخه زیاته استفاده کېږي. انسانانو زرگونه کلونه پخوا د حیواناتو په اهلي کولو پیل کړی دی. سپی لومړنی حیوان و، چې اهلي شو. نن ورځ نور تي لرونکي لکه: پيشو، آس، خر، غوايي، وزه، پسه، مېښه او داسې نور اهلي شوي دي او له هغوی څخه رنگارنگ گټې اخیستل کیږي، لکه د خوړو چمتو کول، بار وړل او سره (کود) چې په زراعت کې ترې استفاده کېږي.



د څلورم څپرکي لنډيز

- حیوانات په دوو ډلو، فقاربه او غیر فقاربه ویشل شوي دي.
- سفنجونه، سولنتریتا، مولوسکا، چینجیان، مفصلیه او اغزي پوستکی د شمزی نه لرونکو په ډله کې دي.
- د سفنجونو بدن له مشابه حجرو څخه جوړ شوی دی او ډیر سوري په کې شته دي.
- مرجانونه، سمندري شقایق، هایدرا او جلي فیش د سولنتریتا له ډلې څخه دي.
- پلاناریا پلن چینجي دي او بنکار کوي.
- شیسټوزوما، د پسه د څیگر چینجي، د غوايي دکدو دانې چینجي د ناروغیو تولیدونکي پلن چینجیان دي.
- د گردو چینجیانو بدن نری او بې بندونو دی.
- د اسکار چینجي، اوکسیور چینجي (کڅ) گرد چینجیان دي او ناروغي تولیدوي.
- د ځمکې چینجي د بند لرونکو چینجیانو له جملې څخه دي، چې د زراعتي ځمکو د نرمولو لامل گرځي.
- ژوره د بند لرونکو چینجیانو له ډلې څخه ده، چې په طبابت کې ور څخه استفاده کېږي.
- حلزون، اکتوپس او صدف له سولنتریتا له ډلې څخه دي.
- د پاسته بدنو (مولوسکا) بدن له گیلې، نازک پوستکي او عضلاتي پښو څخه تشکیل شوی دی.
- د مفصلیه حیواناتو بدن له دريو برخو، سر، سینې او گیلې څخه جوړ شوی دی.
- د حشراتو د شکل تغیر له هگي څخه تر بلوغ پورې له میتامورفوسیس په نامه یادېږي.
- سمندري ستوري، سمندري بادرنګ د اغزي پوستکو له فایلم څخه دي.
- شمزی لرونکې داخلي سکلیټ لري، چې د بدن د غړو د حرکت او ساتنې لامل گرځي.
- الوتونکې او تې لرونکي د تودې وینې لرونکي (Homoiothermous) دي. په داسې حال کې چې ذوحياتین، څښیدونکې او کبان سره وینه لرونکي (Poikelothermous) دي.
- برانشونه هغه غړي دي چې په اوبو کې منحل اکسیجن اخلي او د وینې جریان ته یې داخلوي.
- د کبانو ډولونه له بې ژامو کبانو، کرپندوکي لرونکي کبانو او هلوکي لرونکي کبانو څخه عبارت دي.
- ذوحياتین هغه حیوانات دي چې کولای شي هم په وچه او هم په اوبو کې ژوند وکړي.
- خزنده گان ډبل او وچ پوستکی او سږي لري.
- الوتونکي دوه ډوله بڼکې لري، د الوتلو بڼکې چې په الوتلو کې ورسره مرسته کوي او نرمې بڼکې چې د پوستکي د پاسه وي او د الوتونکي بدن تود ساتي.
- د زیاتره تي لرونکو نوي زېږېدلي بچیان خپله جنیني دوره د مور په بدن کې د ننه تیروي.
- تي لرونکي په دريو ډلو هگي اچونکي، کڅوړه لرونکي او پلاستتا لرونکو باندې ویشل شوي دي

د څلورم څپرکي پوښتنې

لاندې جملې په خپلو کتابچوکې وليکئ او د هرې جملې مخامخ د حيوان يا د اړوند گروپ نوم وليکئ.

۱. ډير ساده حيوان چې بدن يې له زياتو او تقريباً مشابه حجرو څخه جوړ شوی دی ()
۲. هغه حيوان چې بدن يې چيچوونکي حجري لري او زهري ماده د خپل ښکار بدن ته داخلوي ()

۳. جلي فېش په دې ډله کې شامل دي ()
د پلنو چينجيانو يوه نوه چې د کولمو د ديوال د وينې کېدو او ځيگر د ته د زيان رسيدو لامل کيږي ()

تشرېحي پوښتنې:

۴. د غوايي د کډو دانې د چينجي د ژوند دوران تشرېح کړي.
۵. د اشته کموالی او د شپې له خوا د معقد خارښت د چينجيانو د کومې نوعې له امله رامنځته کيږي؟

۶. د اسکاريس چينجي په واسطه په مبتلا کېدو علايم وليکئ.
۷. له ژورو څخه په طبابت کې څنگه استفاده کيږي؟
۸. لاندې جملې په خپلو کتابچو کې وليکئ او خالي ځايونه يې په مناسبو کلمو پوره کړي:
۹. مولوسکا د بدن غړي په..... ځای لري.

۱۰. د ملخ سکليټ د..... په نامه له يو ډول مادې څخه جوړ شوی دی.
۱۱. د اغزي پوستکو د بدن سکليټ داخلي..... دي.
۱۲. شارک او ری Ray د..... کبانو له ډلې څخه دي.

څو ځوابي پوښتنې:

۱۳. د ذوحياتينو زړه څو جوفونه لري؟

الف: ۱- جوف ب: ۲- جوفونه ج: ۳- جوفونه

۱۴. په کبانو کې شاپرونه له لاندې دندو څخه کومه يوه سر ته رسوي؟

الف: د حيوان دريدل ب: د بدن د توازن ساتل ج: حرکت د: ټول

۱۵. ذوحياتين هغه حيوانات دي چې په..... محيط کې ژوند کوي.

الف: اوبه ب: وچه ج: وچه او اوبه د: هيڅ يو

لاندې جملې په خپلو کتابچو کې وليکئ. د سمې جملې په مقابل کې د (ص) او د ناسمې جملې په مقابل کې د (غ) توری وليکئ.

۱۶. تمساح، کشپ او چونگښه د ذوحياتينو له ډلې څخه دي. ()

۱۷. الوتونکي (مرغان) د تودې وينې لرونکو له ډلې څخه دي ()

طبیعی سرچینې (منابع) او د هغوی ساتنه

خدای (ج) بشر ته پراخه نعمتونه ورکړي دي. په طبیعت کې د موجودو سرچینو یوه برخه دا نعمتونه دي. بشر له نباتاتو څخه، چې په خاورو کې راشنه کیږي، په مستقیم یا غیر مستقیم ډول ګټه اخلي. ژوند له اوبو پرته ممکن نه دی. همدارنګه که د لمر رڼا نه وای د ځمکې پر مخ به ژوند ممکن نه و. نن ورځ غذا او انرژي ته د ټولنو اړتیاوې مخ په زیاتېدو دي. فکر وکړئ که چېرې ځنګلونه له منځه لاړ شي، سیندونه، چینې او کاربازونه وچ شي او حاصلخیزه خاوره نه وي یا انسان کولای شي خپل ژوند ته دوام ورکړي؟ په دې خپرکي کې به طبیعي سرچینې او د هغې ډولونه او همدارنګه د طبیعي زېرمو اهمیت او د هغې د لا ساتنې په لارو چارو پوه شئ.

طبيعي زېرمې

طبيعي زېرمې هغو زېرمو ته ويل كيږي چې په طبيعت کې موجودې وي. انسانان له هغوي څخه خپلې اړتياوې پوره کوي. له هغوي څخه د مادې او انرژۍ د منبع په توگه گټه اخلي. ځينې طبيعي منابع نه نوي کيدونکي دي. د دې زېرمې اندازه محدوده او بيا منځ ته راتلل يې ډير وخت غواړي. نفت، گاز او د ډبرو سکاره نه نوي کيدونکي منابع دي. نوي کيدونکي منابع د طبيعي منابعو بل گروپ دی. د دې منابعو اندازه محدوده نه ده. ځکه چې په پر له پسې توگه توليديږي. د بيلگې په ډول کولای شو چې نباتات وکرو او له حاصله څخه يې گټه واخلو. اوربستونه د سيندونو او چينو د اوبو کموالی پوره کوي. خو دې خبرې ته بايد پام وشي، دغه منابع هغه مهال د بيا نوي کيدو وړ دي چې کارول يې د بيا توليد له چټکتيا څخه زيات نه وي. اوبه، خاوره، خواړه او د انرژۍ منبع د طبيعي منابعو په ډله کې دي، چې انسان له هغوي څخه د مادې او انرژۍ په ډول گټه اخلي.

اوبه

د افغانستان په ډيرو برخو او ښارونو کې د څښلو اوبه له ځمکې لاندې چينو او څاکانو څخه لاس ته راځي. په ځينو سېمو کې د سيندونو له اوبو څخه گټه اخيستل كيږي. اوبه د کلني اوربست حاصل دی. که چېرې کلني اوربست کم وي د وچکالۍ لامل كيږي. د وگړو ډيروالی د اوبو د کموالي يو بل عامل دی، ځکه چې د وگړو په ډېر والي د اوبو لگښت ډيرېږي. څرنگه چې اوبه په ورځني ژوند کې زياتې لگيږي، چا ته د هغې د نه لگولو په اړه څه نشي ويل کيدای. خو دومره ويل کيدای شي چې له بې ځايه لگولو څخه يې مخه ونيول شي. اوبه نه يوازې د څښلو او پريمنځلو له پلوه بلکې د کبانو او نورو ژونديو موجوداتو د اوسيدلو د ځاي له مخې هم اهميت لري. کبان د انسانانو د غذايي توکو يوه ډېره گټوره برخه جوړوي او د انسانانو د روغتيا او سلامتيا لپاره ډير گټور ويټامينونه او مالگې لري. اوس مهال د کبانو زيات ښکار د هغوي د کموالي لامل شوی دی. په ډبرو هيوادونو کې د کبانو د ښکار لپاره قوانين شته. د دې قانون له مخې د کبانو د هگيو اچولو په وخت کې د کبانو ښکار منع دی. د اوبو د منابعو ساتنه او له ککړتيا څخه د هغې مخنيوی په کبانو باندې د اغېزې له مخې ډير اهميت لري. ځکه د اوبو ککړتيا د اوبو اکسيجن کموي او په پايله کې د کبانو د مړينې لامل

کیري. له دې کبله د اوبو د منابعو د پاکوالي او ساتنې لپاره سیندونو، څاگانو او چینوته د هغو کارول شوو او اضافي اوبو د توپدلو مخنیوی وکړو، چې له فابریکو، کورونو او کروندو څخه بهیږي. ځکه بزگران د خپلو حاصلاتو د زیاتوالي لپاره له کیمیاوی سرې او د کرنې او وښو د افتونو ضد درملو څخه استفاده کوي. د اوبو کولو په وخت کې دغه درمل د کرنې له اضافي اوبو سره یو ځای سیندونو، چینو او سمندرونو ته تویږي او د اوبو د ککړتیا لامل کیږي.

خاوره

خاوره یوه بله طبیعي منبع ده. سر بیره پردې جوړېدل یې کلونه، کلونه وخت نیسي. له دې کبله باید د هغې په ساتنه کې پوره پاملرنه وشي. د خاورې پاسنی پور چې، ډیر ښه کاني غذایی مواد لري، د روانو اوبو او د واورې او باران د اورښت له امله پریمنځل کیږي او خاوره د غذایی موادو د لرلو له لحاظه کمزورې کیږي. له یوې خوا به د کرکيلې لپاره مناسبه نه وي له بلې خوا به د اوبو د بهیدو له لارې د سمندرونو او سیندونو اوبو ته داخلېږي او هلته رسوب کوي. که څه هم کرکيله چې زموږ د اړتیا وړ غذایی مواد تولیدوي، خو خاوره کمزورې کوي. سره له دې چې زموږ په هېواد کې د باد لیګېدل له یو ځای څخه بل ځای ته د خاورې د لیږدونې لامل کیږي، خو د خاورې د ساتنې لپاره ځینې لارې چارې شته چې په لاندې ډول دي:

- ۱- د باد مخې ته د ونو (نیالګیو) کرل.
- ۲- د خاورې نمجن ساتل.
- ۳- د هغو بوټو کرل چې ریښې یې د خاورو ذرې نښتي (یو ځایي) ساتي.



(۵-۱) انځور د ځمکې د خرابې گټې اخیستې له امله د خاورې کمزورې کیدل

خواره

مور او تاسو د خپلو ورځینو فعالیتونو لپاره انرژۍ ته اړتیا لرو. د اړتیا وړ انرژي له هغو خوړو څخه، چې له حیواناتو او نباتاتو څخه یې لاس ته راوړو، پوره کوو. لومړنیو انسانانو له میوو دانو او هغو پاڼو څخه گټه اخیستله، چې په طبیعي ډول په نباتاتو کې موجودې وې. حیوانات به یې د پوستکو د لاسته راوړلو لپاره بنسکار کول. اوس هم یو شمېر انسانان ځینې حیوانات د خوړلو او د هغو له پوستکو څخه د گټې اخیستو لپاره بنسکار کوي. همدارنگه خلک د نباتاتو له میوو او لرگیو څخه، چې په طبیعي ډول په

ځنگلونو او غرونو کې شنه کيږي، گټه اخلي. زيات شمېر خلک هغه خواړه خوري چې له کرنې او يا څارويو څخه يې لاسته راوړي.

په طبيعت کې د شتو خوړو منابع دومره زياتې نه دي، چې وکړای شي د ټولو خلکو د اړتيا وړ خواړه پوره کړي. له دې کبله د خلکو په ډېرېدو کرنې او مالدارۍ هم پراخوالی وموند. اوس پوهان په ټوله نړۍ کې کونښن کوي چې د غذايي موادو د کيفيت د ښه والي او د پروټين د کچې د لوړولو لپاره ښې لارې چارې ولټوي. په دې لړۍ کې يې د وريجو، غنمو او جوارو نوي نسلونه توليد کړي چې زياته اندازه پروټيني مواد لري. د ساينسپوهانو موخه د غذايي موادو د کيفيت او کميت ښه کول دي، چې له نباتاتو څخه لاس ته راځي. سره له دې چې د کرکيلې له لارې انسانان زيات خواړه چمتو کوي، خو پر ايکو سيستم باندې منفې اغيزه هم لري، ځکه بزگران له نباتي افتونو سره د مبارزې او د وښو د له منځه وړلو لپاره د زهري درملو څخه استفاده کوي او هغه ځمکه چې لومړۍ پرې زياتو حيواناتو او نباتاتو ژوند کاوه، ورو ورو حيوانات او نباتات له لاسه ورکوي.

انرژي

د انرژۍ دوه ډوله سر چينې وجود لري، يو ډول يې د بيا نوې کېدو او بل ډول د نه نوې کېدو سر چينې دي. اوس مهال د ۷۵٪ په شاوخوا کې انرژي د فوسيلونو له سوځولو څخه لاس ته راځي، لکه نفت، گاز، تيل او د ډبرو سکاره چې د انرژۍ د نه نوې کېدونکو منابعو له ډلې څخه دي. فوسيلي سون په هوا کې زياته ککړتيا را منځته کوي. ځيني خلک د هغو لرگيو سوځولو، چې د ونو له وچيدو او غوځولو څخه تر لاسه کېږي، لازمه تودوخه لاس ته راوړي. که څه هم ونې بيا شنه کيږي، خو د لرگيو د زيات لگښت او د ونو پر له پسې غوځول ځنگلونه ورو، ورو له منځه وړي، چې د لرگيو منبع ده. له دې کبله ساينسپوهان د داسې انرژۍ له سرچينو څخه د گټې اخيستې په فکر کې شول چې ناپايه وي او له بلې خوا د استوگنې د چاپيريال د ککړتيا لامل و نه گرځي.

اوبه باد او لمر د بيا نوې کېدو د انرژۍ سر چينې دي، چې ککړتيا نه لري. په ډبرو هيوادونو کې بادي

ژرندي موجودې دي چې پرې يې د باد په انرژۍ گرځي او په پای کې د دستگاه او سامان الاتو په کارولو دغه انرژي په برېښنا بدلوي. زموږ دگران هیواد په ځینو ولایتونو، لکه هرات او فراه کې بادي ژرندي شته چې د باد د انرژۍ به مرسته کار کوي.



(۲-۵) انځور بادي ژرندي



(۲-۵) انځور د لمر د برېښنا د توليد دستگاه

د لمر انرژي

د ځمکې تودوخه له لمر څخه ده. د لمر انرژي سر بيره پر دې چې په نباتاتو کې د غذايي موادو د جوړولو لپاره د ضيايي ترکيب په عمليه کې په کارېري د خپلې تودوخې په واسطه يې د ځمکې په مخ د انسانانو او حيواناتو ژوند هم ممکن کړی دی. انسانان خپل کورونه داسې جوړوي چې د لمر له رڼا او تودوخې څخه، په

تيره بيا په ژمې کې، تر شونتيا پورې گټه واخلي. نن د لمر برېښنا د توليد دستگاه د ځانگړو سامانو نو په استفادې سره د لمر انرژي د برېښنا په انرژۍ بدلوي.

د بيوم کتله يا ژوندۍ کتله (Biomass):


په يوې ټاکلې ساحې کې د ژونديو موجوداتو د کتلې ټاکل د بيوم د کتلې په نوم ياديږي. د بيوم د کتلې انرژي په يو غذايي ځنځير کې له يو مصرف کوونکي څخه وروستني مصرف کوونکي ته ليردول کيږي. د بيوم د کتلې انرژي هغه وخت ازاديږي چې عضوي ماده د ايکوسيسټم د تجزيه کوونکو په واسطه تجزيه شي. د ايکو سيسټم مطالعه را بنسټي چې د غذايي ځنځير له لومړۍ کړۍ څخه وروستۍ کړۍ پورې د انرژۍ مقدار ورو ورو کمېږي. په ايکو سيسټم کې د انرژي مقدار چې د هرم په شکل ښودل کېږي، د هغې د انرژي د هرم په نوم ياديږي.

فکر وکړي:

آيا د لمر د رڼا ټوله انرژي، چې نباتات يې اخلي، لومړني مصرف کوونکي ته رسېږي؟ خپل ځواب څرگند کړئ.



يو شمېر ساينس پوهان په دې اند دي، دا به ښه وي چې د نړۍ د خلکو خواړه د حيواناتو په نسبت زياتره له نباتاتو څخه تر لاسه شي، ځکه يوه اندازه انرژي په غذايي ځنځير کې له منځه ځي. له دې کبله نباتات لکه غنم، جوار او نور د حيواناتو لکه پسه او غوښې په پرتله د ډېرو انسانانو لپاره غذا



(۵-۴) انځور د تولید کوونکي
څخه تر مصرف کوونکي پورې د
انرژي کمیدل

برابروي. دغه موضوع په تیره بیاگنې میشتو سېمو کې ډیر اهمیت لري. که چېرې د ځمکې په همغه معین مساحت کې نباتات وکرل شي زیات انسانان مریدلای شي. د دې پر ځای چې په همغه مساحت کې غوایي یا پسه وروزل شي. البته د دې کار لپاره باید نباتات وروزل شي، چې د هغوی د پروتین مقدار او غذایی ارزښت انسانانو ته ډیروي.

د طبیعي زېرمو ساتنه:

پوهېږو چې طبیعي منابع د انسانانو د ژوند لپاره ډېرې اړینې او مهمې دي. همدارنگه پوهېږو چې ځینې طبیعي منابع نوې کیدونکي دي. که چېرې له هغوی څخه په پوره پام گټه پورته نه شي دا سرچینې هم پای ته رسیږي. د دې لپاره چې موږ او زموږ اولادونه وکولای شي له دې منابعو څخه گټه واخلي باید د هغوی گواښونکي خطرات وپېژنو او له منځه یې یوسو.

د اوبو د منابعو ساتنه:

زموږ گران هیواد افغانستان غرنی طبیعت لري. هغه واوره چې د ژمي په غرنیو سېمو کې اورېږي د دوبي په توده هوا کې ویلې کیږي. یوه برخه یې سیندونو او روانو اوبو ته تویږي او بله برخه یې د ځمکې د ننه ننوزې او د ځمکې د تل اوبه جوړوي. د باران اوبه هم ځمکې ته ننوزي، د خاورو دننه نفوذ کوي یا دا چې له سیندونو یا جاري اوبو سره یو ځای کیږي. موږ او ټول ژوندي موجودات اوبو ته اړتیا لرو. د کورونو او فابریکو پاتې شونې اوبه د کرنې د افتونو او حشره وژونکي درمل اوبه ککړوي او د ژوندیو موجوداتو او انسانانو د ناروغیو یا مړینې لامل کیږي.

۱ په غذایی ځنځیر کې د انرژي ضایع کیدل مو د اووم ټولگي (په ایکو سیستم کې د موادو دوران) کې مطالعه کړې دي.



فکر وکړئ:

څه وکړو چې فاضله اوبه سیندونو ته ور نه شئ.



فعالیت:

هغه لارې چارې، چې د استوګنې په چاپېرال کې د اوبو د ساتنې لپاره کاروئ، لست یې کړئ او په ټولګې کې یې بیان کړئ.

اوبه د حیواناتو او نباتاتو دودې د ژوند د پایښت او روزنې د یوې اړینې مادې په توګه حیاتي اهمیت لري. د بیلګې په توګه فلیمینګو (قاز حسینی) مرغان د ولاړو اوبو (لکه د غزني ولاړې اوبه) تر څنګ هګۍ اچوي او خپل بچیان روزي. همدارنګه مختلف کبان چې ډیر غذایی ارزښت لري، په اوبو کې ژوند کوي. د اوبو ککړتیا یا د دې اوبو وچیدل د دې حیواناتو او نباتاتو د مړینې سبب کیږي.



(۵-۵) انځور د ولاړو اوبو تصویر



فکر وکړئ:

که چېرې هغه کب وخورو چې له ککړو اوبو څخه رانیول شوی وي ایسا زموږ روغتیاه زیان رسوي

ځنګلونه:

ځنګلونه له دې کبله اهمیت لري، چې د زیات شمېر حیواناتو او نباتاتو د استوګنې ځای دی. نباتات او حیوانات په حقیقت کې د بیوم کتله تشکیلوي. د ځنګلي ونو له لرګیو څخه د کورونو او لرګینه لوبښو په جوړولو کې استفاده کیږي. همدارنګه له ځنګلي نباتاتو څخه پر خوړو سر بیره، ډول ډول درمل هم جوړیږي. دا ډول ځنګلونه د افغانستان په ختیځو او شمال ختیځو برخو (پکتیا، کونړونو او نورستان) کې وجود لري. له بده مرغه که چېرې خلک هغه په خپل سر پرې کړي زموږ ملي بانکې ته زیان رسیږي.



(۵-۶) انځور ځنګل



فعالیت:

هغه خطرونه وڅیړئ چې د افغانستان ځنګلونه ګواښوي. خپله څیړنه ولیکئ او په ټولګي کې یې وولئ.

د طبیعي منابعو په ساتنه کې زموږ دندې

ډېر هغه خطرونه چې طبیعي منابع ګواښوي د انسانانو په واسطه منځ ته راځي. د بیلګې په توګه د سونګ د موادو د لاس ته راوړلو لپاره ځنګلونه وهویا په کې کورونه جوړوو او یا له ځمکې څخه د ښه حاصل د تر لاسه کولو لپاره ډول ډول درمل شیندو. اوبه او خاوره ککړوو، د فابریکو او موټرو په لوګیو هوا ککړوو، خپل ځان او نورو ژوندیو موجوداتو ته زیان رسوو. د طبیعي منابعو د ساتنې لپاره لاندې لارښونې شوې دي چې باید په پام کې ونیول شي:

- ۱- د فوسیلی سونګ لرګیو پر ځای د باد او لمر له انرژۍ څخه ګټه اخیستل، ځکه چې د باد او لمر انرژي ککړتیا نه لري. له دې کبله ورته پاکه انرژي وايي.
- ۲- په کرنه کې له کیمیاوي سرو څخه لږه استفاده وشي.
- ۳- د کرنې د افتونو له ضد درمل څخه کمه استفاده وشي.
- ۴- د موادو بیا دوران
- ۵- د ځنګلونو، کانونو او اوبو د ساتنې لپاره د قوانینو جوړول او پلي کول.
- ۶- د نیالګیو او بوټو د کرلو په واسطه له یو ځای څخه بل ځای ته د خاورو د انتقال مخنیوی.

فکر وکړئ:



کاغذ د ونو له لرګیو څخه په لاس راځي. د کاغذ سپما او بیا ځلې دوران یې د ځنګلونو په ساتنه کې څه اغېز لري؟



د پنځم څپر کې لنډيز

- ◀ طبيعي منابع هغو منابعو ته ويل کېږي چې په طبيعت کې وجود لري او انسان د خپلو اړتياوو د پوره کولو لپاره هغوی ته اړتيا لري او له هغوی څخه د مادې او انرژۍ د منبع په شکل استفاده کوي.
- ◀ طبيعي منابع معمولاً په دوه گروپونو يعنې د بيا نوو کېدونکو او بيا نه نوي کېدونکو باندې وېشل شوي دي.
- ◀ د نه نوي کېدونکو منابعو مقدار محدود او نوي توليد يې ډېر وخت نيسي. نفت، د ډبروسکاره او گاز د نه نوي کېدونکو منابعو بيلگې دي.
- ◀ بيا نوي کېدونکي منابع هغه منابع دي چې مقدار يې محدود نه وي او په پر له پسې ډول توليدېږي. بيلگه يې د باد، د لمر او اوبو انرژي دي.
- ◀ په يوه معينه ساحه کې د ژونديو جسمونو مجموعي کتله د بيوم په نوم يادېږي.
- ◀ د منابعو ساتنه د طبيعي منابعو څخه د استفادې او د راتلونکي لپاره د هغوی د ساتنې د اندول د هڅې په معنا دی.

د پنځم څپر کې پوښتنې

- ۱- طبيعي منابع څه شی او په څو ډوله دي؟ واضح يې کړي.
- ۲- د بيوم کتله څه شی دی؟ تشریح يې کړي.
- ۳- د طبيعي منابعو ساتنه په لنډ ډول واضح کړي.
- لاندې جملې په خپلو کتابچو کې وليکئ او د سمې جملې په مقابل کې د (ص) توری او د نا سمې جملې په مقابل د (غ) توری وليکئ.
- ۴- نفت او ډبرو سکاره نوي کېدونکي منابع دي. ()
- ۵- د طبيعي منابعو ساتنه له منابع څخه د استفادې او د راتلونکي لپاره د هغوی د ساتنې د توازن له هڅې څخه عبارت دي. ()
- لاندې جملې په خپلو کتابچو کې وليکئ: د سم ځواب څخه کړۍ چاپيره کړي.
- ۶- د خاورې د ساتنې لپاره مختلفې لارې عبارت دي، له:
 - الف: د ونو کرل ب: د خاورې، نمجن ساتل ج: د بوټو کرل د: الف، ب او ج ټول
- ۷- نوي کېدونکي طبيعي منابع عبارت دي، له:
 - الف: خاوره، خواړه او لمر ب: ډبروسکاره او نفت ج: الف او ب دواړه د: هيڅ يو